

לשון און לעבן

חודש-זשורנאל פאר ליטעראטור, טעאטער, קונסט און קולטור

נומער 2-3 (העפט 11-410) זיבן און צוואנציקסטער יאר פעב. מער. 1966 לאנדאן

אינהאלט:

- 1 לכבוד פורים, משכנס אדר מרבים בשמחה **
 - 5 יזכור לפורים את ושת, א פורים-דרשה פון א מאדערנעם ראב"י (הומארעסקע) א. מ. קייזער
 - 7 וואס לערנען אונז די אנטדעקטע מגילות (עסיי) י. ריכטיגער
 - 11 געדאנק (ליד) יוסף לעפטוויטש
 - 12 קומט א טאג (ליד) דוד אפאלאו
 - 12 דו (ליד) שמואל ווהייט
 - 12 א קיבוץ-וויגן-ליד דוד בערמאן
 - דאס בית-החלוצים-היוז אין טוועלא, הענרי רוסא, אזא עד-דלא-ידע באלאדע, גלאטשטיינען צו זיין ווערן א בן שבעים היאר, דאס געוויין פון א מאמע-לשון, פאר די דריי רבנים אין אמסטערדאם, פאר נ.
 - 13 (פראזע און פאעזיען) א. נ. שטענצל
 - 29 סימפאזיום פאר יידיש (איינדרוקן און פאטעמיק) אייזיק גאלדבערג
 - 32 בן סירא'ס פעאמע וועגן ארבעט י. ריכטיגער
 - 33 דאס ליד פון דיין היים (פאעמע) מאריא קאנאפניצקא
 - 34 סטאניסלאוו בראנשטיינס יידן (רעצענזיע) הערי אריאל
- קולטור ידיעות
יידישע ליטערארישע שבת נאכמיטאגס

רעדאקטירט פון א. נ. שטענצל

פרייז 2 שילינג

אבאנאמענט-פרייז: 26 שילינג פאר א יאר

אין אויסלאנד: 8 דאלאר א יאר

אדרעס פון רעדאקציע און אדמיניסטראציע:—

'LOSHN UN LEBN,' 17 DELAMARE BUILDINGS,
COLLINGWOOD STREET, LONDON, E.1. ENGLAND

Published and Edited by A. N. STENCL, 17 Delamare Bldgs., Collingwood Street, London, E.1, and printed in England by The Narod Press, 129-131 Cavell Street, London, E.1

TOWER HAMLETS LIBRARIES
LOCAL HISTORY LIBRARY
Lc 1035/17
No: 870

לשון און לעבן

חודש-זשורנאל פאר ליטעראטור, טעאטער, קונסט און קולטור
נומער 2-3 (העפט 11-410) זיבן און צוואנציקסטער יאר פעב. מער. 1966 לאנדאן

לכבוד פורים 1966

אויב דאס איז אזא מין פורים-שפיל, פון „היינט איז פורים און מארגן איז אויס, גיט מיר א גראשן און ווארפט מיך ארויס“, דאס זינג-ליד אצינד פאר יידיש פון האלב-אפיציעלע און הויך-מאיעסטעטישע מקומות, זאגן מיר זיי, די שושן-פורים-פאליטיקער, אז זיי קאנען זיך שפארן די ארבעט; מיר זאגן זיי אויף „פלען-יידיש: פעטער מ'קען אייך! נעמט אראפ די מאסקעס פון די פנימער, ווייל די כיטוע אייגעלעך קוקן ארויס פון די לעכער. פורים-רבין, נעמט אראפ די צוגעקלעבטע בערד! מיר קאנען באשטיין אויף א ביליקן „מלא רחמים“ מיט אפענע אויגן. . . אבער האלט איר שוין חלילה אזוי ווייט, אז כדי דאס ביסל ביליגע „צדקה תציל ממוות“-מינין צונויפצוקלאפן, ברויכט מען שוין פורים-רב-בערד און שושן-פורים-מאסקעס, צוטאנצן מיטן בער אין פער-דרייטן פעלץ און צווינגען שוין דאס „מה-יפית“-לידל צו דער שפחה יידיש? ...

ביי אונז איז נאך ברוך השם, פורים — פורים, און שושן-פורים — שושן-פורים! מיט געפילטן קרעפל און פלאדן, און דער „עד דלא ידע“ איז נישט א האליווד מאסקעראדע מיט הילצערנע שווערדלעך און פאפירענע קרוינען, נאר אן אמת ביסל משקה פון דער פלאשקע, און אז ס'איז נויטיק! איז אין אלע גיל-דענע ציינער אריין, אז ס'זאל זיך שיטן מיט א קלאנג: „מיינע ליבע לייט, ווייסט איר וואס פורים באטייט“ . . . יא, כדי דאס ריכטיק אויפצווינגען מוז מען טאקע מאכן דעם אמתן ל'חיים“ מיט א גלעזל 99'ציקער, נישט צו שרייבן מיט וואסערדיקער טינט. . . און ווען אפילו מיט אמתן וואדקא!! מיר האבן נישט קיין מורא, לגמרי גארנישט. . .

ווי איר פארשטייט, איז דאס דער אריינשפרונג פון מאנדרישן איבער די שוועל און כליאסטערע פורים-שפילער קומען ערשט נאך — א גוטן פורים יידן! שטעלט אייך פאר אזא מין פורים שפיל פון דער מזרחי פון גרויס-בריטן אייערלאנד און גאנץ מלכות ענגלאנד: א שורה רבנים, רא-בייס, דיפלאמאטן און זייערע מאיעסטעטן זיצן אויפן העליגעזע העקאריטן פאדיום אין „פרענדס-הויז“ אין הארץ פון דער מעטראפאליס, דעם כרך לאנ-דאן, א היימישער שיינער ייד מיט א הדרת-פנים, מיט א כשרע בארד צען טשיף-ראבייס צופערטיילן, און ליקענט זיין קלינגענדיקע, גאט-און לייט באזינגענדיקע פארויף-רעדע, א מין קאזע-ענגאליש, מיט א חד-גדיא-אקצענט, און דאס ערשט פון שטיקלעך פאפיר, כשר געשניטענע כמו אשר-יצר-פאפיר-לעך — וענטשולדיקט מיר: דאס פראנקפורט-אמן „ריכט דער נאך“ . . . א מזרחי-מיניסטער פון נייעם אשכול-„גאוורעמענט“, האלט זיין רעדע אין

לאנדאנער קולטור-ידיעות

ביי דער ז' אדער מלוה-לכה אין אדלער-האל איינגעארדנט פון די איסט-ענד מזרח האט דער באקאנטער זינגער מארגאלס און זיין זון געזונגען, פיאנע באגלייט: פרוי הענדל ראזין.

דר. יעקב מייטליס איז געפארן אויף א לאנגערן באזוך קיין אמעריקע.

אין גראנד-פאלעי טאטער פירן די חברים גרופע אויף א געלונגענע מעלאדראמע גע-שריבן פון אריאלן, מיט גרויס דערפאלג.

א'דא קאמינסקע אויף איר באזוך דא אין לאנדאן איז אויפגענומען געווארן אין ארבע-טער-רינג ביי א באנקעט. די בארימטע אק-טריסע האט געהאלטן א פארטראג און גע-ווארן באגריסט פון חברים. עלעק זואטער-מאן האט געפירט דעם פארויף.

ביי די שבת נאכמיטאגס איז געפייערט געווארן דער יאר פון די 75 יאר עקסיס-טענץ פון דער פרייע ארבעטער שטימע. עס האבן גערעדט יעקב ריכטיגער, לייבל ביילי

דער יובל השבעים פון פרץ מארקיש, לייב קוויטקא און איציק פעפער איז געפייערט געווארן ביי א שבת נאכמיטאג.

חבר מייקל, דער סעקרעטאר פון דער גרופע „פרייע-ארבעטער שטימע“ איז פלוצ-לינג געשטארבן. מיר דריקן אויס אונזער מיטגעפיל צו דער משפחה און צו דער אג-ארכיסטישע גרופע וואס האבן פארלוירן אזא איבערגעבענעם משפחה-און פארטיי-מיטגליד.

פריינט און פארערער פון הרב יהושע שפעטן ע.ה. פארפלאנצן 1000 ביימער אין ישראל צום אנדענקן פון זיין נאמען, זכרונו לברכה.

אונזער טיפן מיטלייד צו שרייבער א. מ. פוקס, מיט טראגישן טויט פון זיין פרוי סאניע, זאל ער געפונען טרייסט אין זיין ארבעט וואס ער טוט.

די בינדשע גרופע האט געפייערט אין ארבעטער-נג דאס 25סטן יאר פון דער עקסיסטענץ פון „אונזער צייט“, מאיר באג-דאנסקי האט געפירט דעם פארויף.

ביי די שבת נאכמיטאגס גאלדפאדן-פייע-רונג האבן גערעדט: יעקב ריכטיגער, ת. נ. בענקוויטש און נעט רובין. נעט רובין האט אין זיינע רעדע דערציילט, אז אייניקע פון די ערשטע בארימטע גאלדפאדן-אקטיארן, ווי ישראל גראדנער, מאדאם קעמפנער, יו-סל טשיזיק, אלעקסאנדער מגידואן, אקסל-ראד האבן לאנגע יארן געשפילט טעאטער אין לאנדאן, געקומען צו קבורה אויפן לאג-דאנער בית-חיים, האבן אבער נאך אלץ נישט נאך צענדליקער און צענדליקער יאר קיין מצבות אויף זייערע קברים.

דער 125סטן געבוירן יאר פון אברהם גאלדפאדן איז געפייערט געווארן פון דער קולטור-געזעלשאפט ביי דער פועלי-ציון. גערעדט האבן יוסף לעפסוויטש און י. ת. קלינגער. דער באקאנטער אקטיאר יידל גאלדבערג האט מיט גרויס דערפאלג געזינגען גאלדפאדנס לידער, דער פארויף האט געפירט חבר יעזשעסקי.

עלא זילבערג האט ביי די שבת-נאכמי-טאגס געהאלטן א רעפערטאט איבערן יידישן שטעטל אין ליטא.

ביים שבת נאכמיטאג לכבוד דעם שלום-עליכם יאר האט גערעדט משה דאמב: הר-מאר און טראגעדיע.

די בן-אורי-גאלערי האט געפייערט איר 50 יאר-יקן עקסיסטענץ מיט א גרויסן יובל באג-קעט. לארד גודמאן, דער טשערמען פונם „ארטיקאנסיל פון גרויס בריטאניע איז גע-ווען דער גאסט פונם אונט. געפירט דעם פארויף האט דר. לערנער.

אייזיק גאלדבערג אונזער מיט-ארבעטער און רעציטאטאר ווערט דעם חודש א בן-שבעים מיר ווינטשן נאך א סך גוטע און געזונטע יארן צוזאם מיט זיין פרוי.

יוסף לעפסוויטש האט געמאכט א באזוך אין פוילן און געוויילט דארט אייניקע וואך. אין ריזינגרום, אדלער סטד. האט די פאל-קס-דינגערין פון האלאנד פלאריטה קארנאק ווונדערלעך געזונגען יידישע און העברע-אישע פאלקס לידער, באגלייט אויפן קלא-וויר פון מר' קארנאק.

„פלען“ תל-אביב-ענגאליש און ווען ס'פאלט אים אין איין א יידישער וויץ צו פארבראקן זיינע טארא-ווערטער, דרייט ער זיך מאיעסטעטיש אויס, ווי עס פאסט פאר א זיין מאיעסטעט, צום פארזיצער און בעט ביי אים „פראמישן“ צו באנוצן זיך מיט יידישן לשון פאר א וויץ, אז דער פארשלאפענער מלווה-מלכה-עולם, אין קאפעלעך זאל זיך א קאטשע טאן פאר געלעכטער ...

עפעס אן אמעריקאנער רב, „עקסיוז-מי“, א ראביי-סטאר, האלט זיין וויצן באפעפערטע און באזאלצענע-דרשה אויף ליבעוויטש-אמעריקאניש און דער עולם האט זיך פון גרויס הנאה חסידיש צעפאטשט ווי ביים זינגען „המבדיל“. וואס וואלט א קולטיווירטער ענגלענדער געזאגט ווען ער הערט ווי מ'קא-לאטשעט זיין הייליק שעקספיר ענגליש? ער וואלט זיכער געזאגט: א להבדיל... און דאס איז שוין די מזרחי. די נאנטע צו יידישקייט און צו יידיש קודש, איז וואסער טענות קאן מען שוין האבן צו „זיאניסטן“, וואס אויב ס'איז פא-ראן עפעס טריפה, וואס מ'טאר נישט נעמען אין מויל אריין, איז עס — א יידיש ווארט! ...

טא וואס זינגען צו יידיש פורים-לידלעך פון „היינט איז פורים און מארגן איז אויס, גיטס מיר א גראשן און ווארפט מיך ארויס“ — שפילן בעסער אן אפענע קארט, ווי אלע טאג פון א גאנץ יאר, סטראשן און שוידערן און אויס-נעמען אן ערלעכן גראשן ...

„עד דלא ידע“ — באמת,	א „מלא-טוב“-פלאש מיט וואדקא,
א מרדכי, א המן קאן ווערן,	אויף דער בינע ארויפצושמיסן,
צו אזעלכענע אקצענט-ריקס,	נאך צוגעלייגט א שטינק-באמבע
דרשנים-העדנער צו צוהערן,	א זרש-קרעפל צום פארבייסן!

און צום סוף: אויב דער „קאלאק“ בלעז אפגעהאלטן פערגאנגענעם חודש אין לאנדאן, איינגעארדנט פון יידיש וועלט קאנגרעס, — וואס לייגט זיך ממש לעצטנס, אין דער לענג און אין דער ברייט פאר יידיש, (איר זעט דאך) — איז נישט געווען אזא מין פורים-שפיל, א באשערט שלח-מנות ציגעדעקט מיטן שושן-פורים-טישטעכל, ווי א קדחת אין א קליין טעפעלע, טא זאל עס זיין צו געזונט און צו לעבן אין גאט זאל געבן, אז דאס נעמלעכע איבער א יאר ווידער ...

א גוטן פורים יידן, א גוטן פורים! אפנים כ'בין גוט באשנאשעט, ווו איז די מזוזה? כ'וויל א קוש טון.

משנכנס אדר מרבבים בשמחה

שוין אין קאלטן שבט

„משנכנס אדר מרבבים בשמחה“,
מיינט מען אין אריינגאנג פון אדר פשוט פשט!
א והא ראיה דער קאלאק פורים-שפיל,
ביי אונז דא אין לאנדאן שוין אין קאלטן שבט.

מ'קאן אויסדעקענען „בנשימה אחת“,
וואסער, שלח-מנות-קולטור-טרעגער אלץ געווען?
בלויז דערציילן פונם „והשתיה כדת“.

אויב קיין תליה — אבער גאלגן-הומאר פאר צען!
קידוש לבנה אדר תשכ"ו

קייגנאיבער א פגומהדיקע לבנה

א מנין יידן זי מחדש צוויין,

„כשם שאני רוקד כנגדך ואין יכול ...“

בלייבט פלוצלינג דערשראקן איינער שטיין:

איין רגע יידן, זייטשע מוחל, איין רגע,

ווי קלאר א מענטשלעך קול ווארט פאר ווארט איך הער,

אונזער „שלום עליכם שלום“,

פון אויבן, פון דער לבנה, ס'ענטפערט ווער.

דער פורים רב הייאר

מיט דער רויטער פאן געקומען דער פורים רב

און „העי איכניעים“ גענומען באלאלייקן:

נישט געדאוונט און נישט גדרשנט — קדחת!

מיט אלע ראבייס כ'בין ארויס אין שטרייקן.

נישט קשה, נישט קראנק א קאפ אונטערצווארטן,

אונטער די פיר-שטאנגען די כלה;

כ'בין נישט עפעס א שבת-גוי צו מאכן עס,

פאר א בלויסער כוסה מיט א שטיק חלה.

א שטיקל פילפול פון פורים-רב

פארוואס עפעס א דלפון און נישט א דלפונתא?

איז דער תירוץ: א דלפון דארף מען שוין נישט שענער מאכן,

ער האט שוין אזוי אויך א שייך פנים. (מישטיינסגעזאגט!)

צוריקגעשמועסט: וואס עפעס איבער א דלפון צו לאכן?

אבער ויזתא אן ויזתא, וואס וואלט ער געווען?

אן אפגעריסענער נאר אויפן לעצטן פלאץ געבליבן!

אז מ'האט אים צום מהור"ר ציגעלייגט דעם טיטל,

ב.א. — כ'מיין ת.א., מיט גרויסע אותיות צוגעשריבן ...

VERY POAR

דער דאקטאר דושעקאב, אדער דער דאקטאר, —

א יאנקל!! וואסער חילוק דער צי דער, —

געהאלטן, דעם בארימטן פורים-רב-שפיטש,

טא שטעל אויף די האמאן-אוכי * און הער:

יידישקייט יסוד „מתנות לאביונים“
„על כן קראו פורים — על שם הפור“;
בפירוש „שור“, אין איין ענגליש ווארט מיין גאנצע
טארא-טראקטאט און פילאזאפיע-סטרוקטור.

* אויף פויליש: המן-טאשן.

ו י ז ת א

פארוואס שטייט וויזתא אין דער מגילה,
ווייל ער הענגט שוין אויף דער תליה;
וואלט ער מיט זיין צונג געקענט נאך באלאקען,
צי געבן א ריר בלויז מיט דער ווייץ —

קיינמאל נישט אין זיין לעבן א ויזתא,
אויף אייביק א ווייזאטא געבליבן!
אזוי, אי ר' איז בארימט מיט זיין וועלט-נאמען,
אי אין דער מגילה אריינגעשריבן.

אן עצה פון א פורים-רב

ס'קאן א קאפל א פארך נישט צודעקן,
ווען ער קריכט שוין טיף אין די אויגן;
אפילו א מאסקע ער טוט זיך אן,
וועט עס אויך שוין קיין סך נישט טויגן.

א פארך אזא אייליק צעגאסענער,
האט א טבע ער לאזט זיך הערן;
איין עצה האלטן זיך פון הערווייטן,
כדי אליין קיין פארך נישט צו ווערן.

די געלעכערטע פאטשיילע

מיט א געלעכערטע פאטשיילע,
קאן נישט מער קיין נדבות קלייבן;
וויפיל מען זאל נישט אריינווארפן,
קיין שוזה-פרוטה אין איר נישט בלייבן.
א צעלעכצט פאס, אן דנא, אן רייפן,
מיט די קלעפקעס די ה'רובע מ'קען הייצן;
אין א געלעכערטע פאטשיילע,
מ'קאן צומאל נישט די נאז אריינשייצן.

„תחתונים למטה“ ...

„פורים איז נישט קיין יום-טוב,
און קדחת קיין קרענק“
אבער אז ס'כאפט אן ביים בויד,
בין איך נישט מקנה — ענק.

אין באדאסטע תחתונים,
איר ווילט זוכן א פלעק?
בלויז זיך פארשמירן מיטן — —
ווארפט זיי בעסער אוועק.

„עשרת“!

מיט א גרילצנדיק גרויסן גרייגער,
קאן מען אפשר א המנען פארטויבן,
ווען ער הענגט שוין טויט אויף דער תליה,
און די ממזרים זיינע מיט אים אויבן.

אבער נישט א מרדכי הצדיק,
ווען הויך אויף זיין פערד ער טוט טוען רייטן;
פאר אים מוז מען שוין לויפן פאראויס,
און „ככה יעשה לאיש“ טראמפייטן.

א. מ. קייזער

יזכור לפורים את ושת

א פורים-דרשה פון א מאדערנעם ראביי

מורי ורבותי! ווען איך וואלט נישט געווען קיין יתום (מיין טאטע איז,
מיר צו לענגערע יאר, געשטארבן ערשט מיט א יאר פופציק צוריק), וואלט איך
אים געזאגט: „טאטע! איך וויל דיך פרעגן פיר קשיות אויף דער מגילה ו“.
א גרויסע פורימדיקע „מה-נשתנה“ וואלט איך אים אוועקגעלייגט, ווייל א סך
ענינים זענען מיר דארט פריקרע.

לאמיר, קודם-כל, נעמען אחשוורוש'ן (אפגעשיידט זאל ער זיין פון אונדז),
וואס האט געהייסן ושת'ן, דאס ווייב זיינס, קומען א נאקעטע אויפן באל.
מילא, אחשוורוש, ווייסן מיר, איז נישט געווען קיין איבעריקער חכם, אבער
ס'לאזט זיך נישט גלויבן, אז ער איז געווען אזא טיפש, צו דענקען, אז אן
אייגענע ווייב איז שייך . . . און ווידער: אויב זי וועט זיך שוין אפילו באווייזן
א האלב-נאקעטע, נו, איז מה-העש? וואס וועט ער מ'שטיינס געזאגט, דער-
זען?

בכלל, גלייבט זיך מיר נישט, אז ושת' זאל טאקע האבן געזאגט: „לא ו“, אז
זי וועט זיך נישט באווייזן אין „חזק'ס קאסטיום“ אין א געוועלשאפט פון געסט.

דערהויפט — מאנסבילן. וועלכע פרוי וואלט וועלן אדורכלאזן אזא געלעגן-
הייט, צו באווייזן אויף א באל — און נאך אזא מין באל — איר פיגור, איר
שיינעם רוקן, איר „ליניע“, אירע „ווייטל סטאטיסטיקס“ — 36 — 36 — 25 —
די גאנצע מעשה, האב איך מורא, איז עפעס אן אויסגעטראכטע, סיידן, ס'איז
אמת, וואס די גמרא זאגט, אז ביי ושת'ן איז פלוצעם אויסגעוואקסן א הארן
אויפן שטערן.

אבער אויך די מעשה מיטן הארן איז מיר אויך אומפארשטענדלעך. מיר
פארשטיין דאך אז קענער גמרא-הארן איז נישט מער געווען ווי א פרישטשיקל
אויפן פנים, א „פימפל“, היינט, ווי געשיקט זיך עס, וואס ווילן האט נישט פאר-
שטאנען אזא „פימפל“ שווארצט מען אפ, ווי ס'טון עס, בעוונותינו הרבים,
די באפימפלדיקע ווייבער און מאכן דערפון א חן-פינטעלע, א „בייט-ספאט“.
און ווייטער זאגט די גמרא: „אסתר ירקרקת היתה“, אסתר איז געווען א
גרינע, איז מיר דאס אויך קשה, אמת, קיין וואזשנע יפה-פיה איז זי נישט
געווען, אבער א „גרינע“ איז זי שוין גארנישט געווען, וואלט זי באמת געווען
א גרינע, א פארשלאפענע, וואלט זי פארבליבן א פראלעטאריעריין אדער אן
אנגעשטעלטע אין א ציוניסטישער ביורא, אבער קיינמאל נישט — „הער
מעדושעסטי די קוויין“.

אדרבא, אסתר איז געווען א מיידל א כוואט, זי האט פארשטאנען ווי
אזוי צו האלטן דעם לאשעק אירן, דעם מלך — טיפש, אויפן צוים, גאנצענע
טעג איז זי אפגעלעגן אין די „בייט-פארלארס“, אין די קאסמעטישע אב-
שטאלטן, ווו מע האט איר געטון איר רעכט, אז זי האט דערנאך שעלמיש א
וונק געטון צו איר גרויסן חכם, דעם קעניג אחשוורוש, האט ער ממש באקומען
די אפאלעקציע און מיט א פארכאפטן אטעם האט ער זיך אנגערופן:
— אאסתרל, קרוין! וואס פארלאנגסטו? בעט! און איך וועל דיר אפגעבן
א העלפט פון מיין מלוכה, ווי ס'שטייט אין דער מגילה: „עד חצי המלכות“.
אן האלבע אימפעריע איז דיינס!

איר ווייסט, רבותי, וואס ס'האט דעמאלט געהייסן אן האלבע פערסישע
אימפעריע? דאס איז געווען אזוי גרויס ווי א העלפט פון 127 מדינות, א
קיימאלן פון איבער 63 לענדער, איר פארשטייט אן עסק? היינט, ווו איז דער
פערסישער אויל? דער פעטראל פון „שעל“?

וואלט זי, אונדזער „מיס אסתר“, די „בייט-קוויין“, דעמאלט געהאט שכל
און דער קאפ וואלט איר נישט געלעגן אין פארזער קאקעטעריי, וואלט זי דעם
קעניג עפעס אנדערש געענטפערט, זי וואלט אים געזאגט:

— יעס, דארלינג! אט דאס וויל איך טאקע, אט די דריי-און-זעכציק
און א האלבע מדינהלעך וויל איך פאר מיין געפלאגט פאלק!

נאר די נאטור איז קארג מיט די אוצרות, וואס זי באשענקט דעם מענטש-
לעכן מין, גיט זי איינעם שיינקייט, קלעקט אים נישט קיין שכל, גיט זי א
צווייטן שכל, איז זי אים מזכה מיט א מכה — געלט, און אפשר איז בעסער
אזוי, ווייל וואלט דלפון געהאט געלט און ויזתא — שכל, וואלט אונדז ערגער
געווען.

ווי איר זעט, רבותי, האב איך אויף דער מגילה מער פון „פיר קשיות“
צו פרעגן, נישט אלץ איז מיר דארט רעכט, נאר, בעיקר, פארשטיי איך נישט
דעם צימעס, וואס מע מאכט פון אסתר'ן, וואס אזוינס האט זי דא אויפגעטון
אז די מגילה זאל הייסן „מגילת-אסתר“? אדרבא, לויט מיין קרומען שכל, בא-
קאנט אלס שכל-הישר, איז גאר ווילן די העלדין פון דער-א פורים-מעשה,
די מגילה האט איינגעטלעך געדארפט הייסן „מגילת-ושת'ן“, און אט פארוואס:
ווען אחשוורוש האט ווילן באפוילן אז זי זאל זיך באווייזן אויפן באל
לויט דער לעצטער מאדע — מיט אן אנטבלויזטער אייבערשטע העלפט, כמו
שכתוב בפאריז — האט זי א קרייך געטון מיט די ציין און
— דער הולטיי מיינט — האט זי געזאגט — אז ער איז אין די „סטריפ-
טייעז“ בודקעלעך אין געסל אנטקעגן די דיען סטריט שול!
— און זי האט דעם מלך אירן געענטפערט מיט איין ווארט: א מכה!
ווי די מגילה זאגט: „ותמאן“.

און צוליב דאס איינציק ווארט: „ותמאן“, עסן מיר פורים קרעפלעך.
ווייל וואלט ווילן, חלילה, געזאגט „יא“! וואלט דאך אחשוורוש געבליבן
אחשוורוש, ווילן — ווילן! און מיר וואלטן געהאט א סדרה פון בלויזע
„נישטן“; נישט קיין אסתר, נישט קיין המן, נישט קיין גס, נישט קיין המן-
טאשן, נישט קיין פורים, און איך וואלט נישט געקאנט האלטן מיין פורים-דרשה,
ס'וואלט געווען א פארשטערטער פורים, רחמנא-ליצלן, ווילן גרויסער היס-
טארישער „ניין“ האט אונדז געבראכט א פריילעכען פורים.
לכן, רבותי, לאמיר ווילן מזכיר-נשמות זיין און נעמען אביסל משקה פאר
איר נאקעטער נשמה, זאל זי זיך ווארעמען אין שוויס פון די צדיקים און חסי-
דים אין ירושלים, אמן!

י. ריכטיגער

וואס לערנען אונז די אנטדעקטע מגילות

לויט די מאדערנע מעטאדע פעסטצושטעלן דעם אלטערטום פון זאכן, האט
מען די אנטדעקטע מגילות אנגעשריבן אין משך פון דער חשמונאים תקופה,
אדער לערך הונדערט פופציק יאר פאר, און ביז, דער ק.צ.ר., זיי אנטהאלטן
כמעט אלע ספרים פון תנ"ך, א גרויסן טייל פון די כתובים אחרונים, ווי אויך
עטלעכע פון די ערשטע קבלה ספרים, און שריפטן פון א מיסטישן וועלט בא-
נעם און א נייעם לעבנסשטייגער, וואס דערפון איז צו זען אז די אייגנטימער
פון די מגילות זענען געווען אן אולטרא-פרומע סעקטע פון יידישן פאלק.
אין איינשטימיקייט מיט דער פעסטגעשטעלטער פארפאסונג פעריאדע
האבן די מיינסטע וויסנשאפטלער אנגענומען, אז די אולטרא-פרומע סעקטע
איז געווען די, וועלכע ווערט פון אונזערע דעמאלטיקע היסטאריקער, פילון-
היהודי און יוסיפון-פלאוויוס באשריבן און גערומט וועגן די גוטע מנהגים,
אין העברעאישן לשון ווערט די סעקטע אנגערופן „איסים“, אין אנדערע לשונות
„עסיער“ און אין די תלמודים „ביתוסים“, וועגן באטייט אדער אפשטאם פון

נאמען זענען פאראנען א צוויי צענדליק מיינונגען. מען געפינט זיי אלע ציטירט אין דער הקדמה צו פילון-היהודים ספר "כתות מני קדם", פון איבערזעצער יוסף פלעש. דעריבער, יוצא צו זיין לכל הדעות, וועט מען זיי אנרופן "ביתאי-סים": דאס הויז אדער די שולע פון די איסים.

דער טעקסט פון תנ"ך אין די אנטדעקטע מגילות איז כמעט אזוי ווי דער טעקסט אין תנ"ך, וואס מיר האבן איצט, אויסער אין אויסלייג פון מאנכע ווער-טער. למשל: דער "חולם" אין די מגילות האט אפטן א "ו", ווי דער ווארט "אנוכי", זואת, לוא". אין עטלעכע מגילות אין די "שלאס-מם" פארענדערט אין א "מם-הא" ווי "אתמה" אנשטאט "אתם" אדער "בהמה" אנשטאט "בהם". אויך די לאנגע-כף" איז טיילמאל פארביטן אויף א "כף-הא", ווי "אתכה" אנשטאט "אתך", "נפשכה" אנשטאט "נפשך" און נאך אזעלכע קליינע פארענד-דערונגען. אין מאנכע מגילות, ווידער, איז דער שם הויה געשריבן מיט די אלטע עברישע אותיות, וואס איז אפשר אן אנדייטונג אז מען האט זיי אנגעשריבן ניט לאנג נאכן איבערגיין פון אלט עברישן כתב צום אשורישן, (זעט סנהדרין כ"א) און דעם סופר איז דער נייער כתב ניט געווען גענוג הייליק צו שרייבן אין אים א שם.

אזוי האבן די אנטדעקטע מגילות אויך גיט אריינגעבראכט קיין נייעס וועגן לעבנסשטייגער פון די ביתאיסים. אז זיי האבן באקעמפט פעאדאליזם מיט פאקטיש לעבן אין קאמוניסטישע געמיינדעס, איז שוין רעקארדירט געווארן פון די דעמאלטיקע היסטאריקער. פילון היהודי שרייבט וועגן זיי — יעדער איינער ארבעט פלייסיק אין פעלד אדער אין ווארשטאט צו פראדוצירן אלעס וואס זיי האבן נויטיק, און דעם באקומענעם שער פאר ארבעט אין דרויסן, צאלט יעדער איין אין דער בשותפותדיקער קאסע. זייער מאטיוו איז — וואס זיי האלטן יעדע פארעם פון קנעכטשאפט אומנאטירלעך, ווייל יעדער מענטש ווערט געבוירן צו זיין פריי. (כתות מני קדם, חדש ראשון ושביעי)

און יוסיפון פלאוויוס דערציילט וועגן זיי — זייער בשותפותדיקע ווירט-שאפט איז צו באוונדערן, ניטא צווישן זיי קיין רייכע אדער ארעמע, ווייל ווער עס שליסט זיך אן אין זייער געמיינדע מוז שענקן זיין גאנץ פארמעגן צום קאלעקטיוו. יוסיפון-פלאוויוס ווייזט אויך אן, אז ניט אליין אין דער מדבר האבן די ביתאיסים געהאט געמיינדעס, נאר עס זענען אויך געווען קאמוניסטישע געטאס פון זיי אין די שטעט איבערן גאנצן לאנד. די וואנדערנדיקע פון זיי האבן דעריבער גיט געשלעפט מיט זיך קיין עסן אדער קליידער, ווייל אין יעדע שטאדט ווו זיי זענען געקומען האט מען זיי געגעבן אלעס, וואס זיי האבן נויטיק געהאט, אזוי ווי די היימישע מיטגלידער פון דער געטא. אגב ווערן זייערע שטאדטישע געמיינדעס דערמאנט אין די אנטדעקטע מגילות ברית דמשק", וואס באווייזט אז יוסיפון-פלאוויוס האט ריכטיק איבערגעגעבן. (מלחמות, ב. 2, ק. 8, פ. 4)

פון די צוויי היסטאריקער ווייס מען אויך וועגן די אויסטערלישע סייגים: באגרעניצונגען, וואס זענען געווען ביי די ביתאיסים איינגעפירט, און ספעציעל

וועגן די הארבע סייגים אין שבת, כדי זייערע מיטגלידער זאלן ניט עובר זיין אויף א דין פון תורת משה, פילון-היהודי שרייבט וועגן זייערע שבתדיקע סייגים — "ניט אליין היטן זיי אפ זער שטרענג די געוועזן פון שבת, זיי טוען ניט קיין שום ארבעט, נאר זיי טראכטן ניט אויסצוגעפינען באדערפענישן אדער איבער-רעדן אנגעגעהייטן וועגן קויפן און פארקויפן. (כתות מני קדם, חדש ראשון) און יוסיפון-פלאוויוס ווייזט אן, אז זיי האבן ביי זיך איינגעפירט מער סייגים: באגרעניצונגען אין שבת, ווי אלע אנדערע יידן, אחוץ וואס זיי גרייטן-אן פריי-טיק זייערע שבתדיקע מאכלים, ניט צו דארפן אנצינדן א פייער אין שבת, איי-בעריקן זיי ניט קיין שום כלי פון איין פלאץ צום אנדערן און זעצן זיך אפילו ניט ארויף אויף א כלי. (מלחמות, ב. 2, ק. 8, פ. 9)

אבער כאטש די חכמים אדער די פרושים האבן געדולדעט דעם קאמוניסטישן לעבנסשטייגער פון די ביתאיסי, און אפילו דערלויבט זייערע קינדער זיך אנצושליסן אין די קאמוניסטישע געמיינדעס, ווי יוסיפון-פלאוויוס דערציילט אין זיין אויטאביאגראפיע, (דאס לעבן פון יוסיפון-פלאוויוס קאפ. 2) זענען זיי געווען קעגן די אויסטערלישע סייגים אין שבת, ניט קוקנדיק וואס זיי האבן פרעטענדירט, אז נחמיה בן חכליה האט איינגעפירט נאכן צוריק קומען פון גלות בבל די סייגים פון "מוקצה": ניט אנרירן קיין כלי וואס מען עסט ניט פון איר, און "שבות" ניט טוען עפעס וואס דורך פארגעסן זיך קאן מען עובר זיין אויף א דין פון תורת משה, דאך האבן די חכמים דעם גרעסטן טייל פון די באגרעניצונגען אפגעווארפן. (שבת קכ"ג)

בפרט זענען די חכמים געווען קעגן זייערע מוקצה און שבות באגרעני-צונגען ווען עס האט זיך געהאנדעלט וועגן א מענטשס לעבן. אין זייער "מגילת ברית דמשק", וואס איז צווישן די אנטדעקטע מגילות, באפעלן די ביתאיסים — אויב א מענטש וועט אריינפאלן אין א טייך אדער א ברונעם זאל קיינער אים ניט צוטראגן א לייטער אדער אשטריק אין שבת ער זאל זיך קאנען רא-טעווען. . . . און די חכמים האבן געפסקנט, אז אפילו א ספק פיקוח נפש איז דוחה שבת, מען טאר ניט בעטן א גוי צו ראטעווען א מענטש אין שבת, נאר מ'מוז עס אליין טוען, יעדער ייד איז מחויב מחלל צוויין שבת כדי צו באפרייען א מענטש פון געפאר, אפילו ווען עס איז א ספק פון סכנת נפשות. (יומא פ"ה)

די אוממענטשלעכע מוקצה און שבות גזרות פון די ביתאיסים זענען אין אמתן געווען די סיבה פון דער ערשטער שפאלטונג אין רעליגיעזן יידנטום. די משנה זאגט מען האט רעקארדירט פינף דורות פון זוגות: דאס וואס אין דער חשמונאים תקופה — פון מתתיהו ביז הורדוס זענען, אנשטאט איין רעלי-גיעזער מנהיג, געשטאנען אין דער שפיץ פון רעליגיעזן יידנטום צוויי מנהי-גים, ווייל זיי האבן מחולק געווען וועגן דעם סייג פון שבות, יוסי בן יועזר, — יהושע בן פרחיה, יהודה בן טבאי, אבטליון, שמאי האבן געפסקנט "שלא לסמוך": אז מען מוז איינפירן די גזרה פון שבות, און יוסי בן יוחנן, נתי האר-בלי, שמועון בן שטח, שמעיה, הלל האבן געפסקנט "לסמוך": אז מען דארף ניט איינפירן די גזרה פון שבות. (תגיגה ט"ז, תמורה ט"ז דופי של סמיכה, י.

לעוויס ווערטערביכער-סמיקה) עס איז דעריבער קיין ספק ניט או די ערשטע פון די פינף דורות, זוגות זענען געווען מנהיגים פון די ביתאיישישע געמיינדעס און די צווייטע — מנהיגים פון די פרושישע געמיינדעס.

מיר האבן אויך היסטארישע רעקארדס אז וועגן דעם סייג פון שבות האט זיך דאס רעליגיעזע יידנטום געשפאלטן אין דער צייט פון מתתיהו. אין ספר חשמונאים-א. געפינט זיך — אז בעת מתתיהו מיט זיינע זין און אנהענגער זען נען אנטלאפן אין דער מדבר צו ארגאניזירן דעם ווידערשטאנד קעגן מלכות יון הרשעה, האבן זיי געהערט אז טויזנט יידישע מענער מיט זייערע פרויען און קינדער זענען געווען אין א הייל באהאלטן, און ווען א יונישע ארמיי איז זיי באפאלן אין שבת האבן זיי ניט אויפגעהויבן קיין שטיין צו פארטיידיקן זיך אדער צו באראקאדירן דעם צוגאנג צו דער הייל, ווייל מען טאר ניט אנרירן קיין שטיין אין שבת וועגן מוקצה, האט מתתיהו געזאגט — אויב מיר וועלן טוען אזוי ווי אונזערע ברידער, זיך ניט פארטיידיקן אין שבת וועגן מוקצה אדער שבות, וועלן די גוים אונז פארטייליקן צוזאמען מיט אונזער תורה. (חשמונאים-א. ב.)

פארשטייט זיך, אזוי לאנג ווי די חשמונאים זענען געווען ביי דער מאכט האבן די ביתאיישים מורא געהאט ארויפצווינגען אויף די פרושים זייערע שבתדיקע גזרות, און די חילוקי דעות צווישן זיי איז געווען א מחלוקה לשם שמים: אן אקאדעמישער דיספוט. אבער ווען הורדוס האט פארקאפט די מלוכה איז דער מנהיג פון די ביתאיישים „מנחם“, וואס האט פארויסגעזאגט צו הורדוסן אז ער וועט ווערן מלך און איז געשטאנען בראש פון רעליגיעזען יידנטום צו זאמען מיט הלל, געווארן דער עצה געבער פון הורדוסן. ווען הורדוס איז געווארן מלך האט מנחם פארלאזט די פירערשאפט און שמאי האט הארנומען זיך פלאץ אין דער ישיבה. ער האט פארלאזט די ישיבה צוזאמען מיט הונדערט און אכציק פון זיינע תלמידים, כדי צו קעמפן קעגן זיינע פריערדיקע חברים די פרושים, וואס האבן ניט געוואלט אנערקענען הורדוסן פארן יידישן מלך, ווייל ער האט ניט געהאט א יידישע מוטער. (אלטערטום פון די יידן, ב. 15, קאפ. 10, פאר. 5, און בבא בתרא ג'ד')

דעמאלט האט גענומען א סוף צו דעם צוויי קהילות סיסטעם און טאפעלטע מנהיגים, די ביתאיישישע קנאים און מורדים קעגן דער חשמונאישער דינאסטיע און כהונה גדולה, וואס זענען אנטלאפן און זיך אויסבאהאלטן אין זייערע קאמוניסטישע מדבר געמיינדעס, פארן בית-דין פון די חשמונאים, האבן זיך צוריק געקערט אין די שטעט און געווארן די איינציקע מנהיגים איבערן רעליגיעזען יידנטום, א באוויזן דערויף זענען די לערך טויזנט מטבעות, וואס מען האט אנטדעקט נעבן די מגילות, די יארצאלן אויף די מטבעות זאגן עדות, אז אין משך פון די הונדערט און דריי יאר, וואס לויט די תלמודים האבן די חשמונאים געהערשט איבערן יידישן פאלק, זענען כסדר צוגעקומען מטבעות, ווייל יעדעס יאר האבן פרישע אנטלאפענע מורדים קעגן די חשמונאים זיך בא-זעצט אין די קאמוניסטישע ישובים פון דער מדבר, און ווען הורדוס איז געק-

מען צו דער מאכט האט זיך אפגעשטעלט דער צופלוס פון נייע מטבעות. אבער ניט אליין לערנט מען פון די אנטדעקטע מגילות אז די ביתאיישים האבן דעמאלט א סוף געמאכט צום צוויי קהילות סיסטעם מיט ארויפצווינגען זייער אוממענטשלעכע סייגים פון שבת אויפן גאנצן יידישן פאלק, נאר זיי זענען אויך געווען די אינציאטארן פון דער היסטארישער שנאת חנם קעגן די פרושים. איינער פון אונזער חכמים האט נאכן דורכפאל פון בר כוכבא איפשטאנד ארויסגעגעבן א געשיכטלעכן פסק-דין, ער האט געפרעגט — די יידן פון צווייטן בית המקדש זענען געווען ערלעך, ארנטלעך, גוט און פרום, פארוואס איז געקומען אויף זיי דער אומגליק? און ער האט געענטפערט „מפני שנאת חנם“: ווייל זיי האבן איינער דעם אידערן פיינד געהאט בחנם. (יומא ט') די מפרשים און געשיכטע שרייבער האבן דורות לאנג פארפירט דאס יידישע פאלק, מיט דער איינרעדעניש, אז די קנאישע קעמפער קעגן די רוימער פאר דער זעלבסטשטענדיקייט פון לאנד זענען געווען די פארשפרייטער פון שנאת חנם, ווען אין אמתן האבן זיי פיינד געהאט די פארדרעטער פון דער יידישער זעלבסטשטענדיקייט, וואס איז אין קיין פאל ניט געווען א שנאת חנם.

איצט אז מען ליינט אדורך די אנטדעקטע מגילות און מען זעט די גיפטיקע שנאה וואס די אולטרא-פרומע ביתאיישים האבן געפרעדיקט קעגן די פרושים, ווייל די לעצטע זענען ניט איינשטימיק געווען מיט זייער משיחשן וועלט באנעם און זייערע אוממענטשלעכע סייגים, ווייס מען פון ווו עס האט זיך גענו-מען דער היסטארישער שנאת חנם צו די פרושים, מען זעט אז ניט אליין האט דער רעליגיעזער שנאת חנם פון די ביתאיישים געבראכט דעם צווייטן חורבן, נאר אויך די טייכן טרערן און ימים בלום, וואס זענען פארגאסן געווארן פון אומשולדיקן יידישן פאלק דורך דער קריסטלעכער ברוטאליטעט אין משך פון די לעצטע צוויי טויזנט יאר, איז געווען א פועל יוצא פון רעליגיעזען שנאת חנם וואס די ביתאיישים האבן געפרעדיקט קעגן די פרושים, און דאס איז אפשר דער עיקר וואס מיר דארפן לערנען פון די אנטדעקטע מגילות . . .

יוסף לעפטוויטש געדאנק

- געדאנק איז א הויכער בוים,
- וואס הויבט די הענט אין דער נאכט,
- ס'בליט א בלום אויף א צווייג,
- און ס'ווערט א זוניקע פראכט,
- ס'איז ביי מיר געוואקסן א געדאנק,
- וואס מיין האנט באדינט,
- ס'וויגט זיך און ס'בויגט זיך,
- ווי א צווייג אינם ווינט,
- עס בויגט זיך צום ווינט,
- ווי צו דער לבנה דער טייך,
- איך קער זיך צום מזרח,
- ווי די זון גייט אויף גלייך.

דוד אפאלאוו

קומט א טאג

קומט א טאג א העלער,	און אין וואו די בלומען
ווערט אין שטוב אלץ ליכטיק,	הויבן אן צו דופטן.
ס'נעמט דער שפיגל ליכטן	ס'ווילט זיך אזש מיין יוגנט
קלאר און פול-געזיכטיק.	פון דער ווייט א רוף טון.
הויבן ווענט אן שמייכלען	זי זאל שעפן נחת
און דאס מעבל פינקלט.	פון דעם נס און וואונדער.
איך אליין צעשטיף זיך	ווען איעדע זאך ווערט
ווי א קליינער אינגל.	אויפגעלעבט באזונדער.

שמואל ווהייט

ד ו

בארג מיר די מאטקייט פון לבנה-ליכט,
און די העלקייט פון טאנצעדיקן שטערען פינקעל,
וועל איך פאר דור מיין ליבסטע,
א ליריש ליד וועבען — וועבען.

א כישודיגען בלאען הימלערוים,
באגלייט מיט נאכטיגאל געזאנגען.
זאל דאס ליד זיך ציען,
ביזן אויסשלייכענדען שארלאך רויטען מארגן.

אין פין דעם צוזאמענשפין גלאנץ
דיך, מיין ליבסטע, צו באקרױנען.
וועל איך אין דעם העכליכען נויאנסען שפיל
שפיגלען מיך, שפיגלען אין דיין ליב וועזן . . .

דוד בערמאן

א קיבוץ - וויגן ליד

וויין ניט — וויין ניט — מיין קינד —
ווייל דרויסן בלאזט א קאלטער ווינד —
וויין ניט — וויין ניט — מיין קינד —
באלד וועט קומען דער פרילינג. —

די זון וועט שיינען אין הימל
מאכן די פעלדער גרין — מיין יינגעלע,
און דו וועסט שפיעלן מיט בלומען.
זאמלען די ווילדע שיינע בלומען.

באלד וועט דער ווינטער א וועקגיין,
און דו וועסט די גאלדענע זון זען,
וויין ניט — וויין ניט — מיין קינד —
באלד וועט קומען דער פרילינג. —

דו וועסט שפיעלען מיט לעמער ווייסע,
און מיט די הינדעלעך שניי ווייסע,
אויפן קליינעם פערדעלע וועסט רייטן,
און מיט קליינע קעלבעלעך שפיעלען.

וויין ניט — וויין ניט — קינד מינס —
דיין מוטער וויגט דיך איין —
וויין ניט — וויין ניט — מיין קינד —
באלד וועט זיין דער פרילינג. —

א. נ. שטענצל

דאס בית - החלוצים הויז אין טוועלא

3

די טעג זענען געגאנגען און איך האב געווארט אויף עפעס; זיי האבן זיך
געצויגן אזוי האמעטנע, אזוי סמוטנע, אז איך אליין צומאל האב שוין נישט
געוואוסט אויף וואס . . . כ'האב מיך ארומגעדרייט ווי אויפן עולם-הדימיון:
פארחושט, צעמט, מרה-שחורהדיק, כ'בין מיטגעגאנגען מיט חברה אין די
נעכט אין דער דארף-שולע צו הערן לעקציעס איבער באמיסטונג, וויאזוי פעט
צו מאכן די ערד, וואס מער פון איר ארויסצובאקומען; „מיטגעפלוין" אין
שטאט אריין אויפן „פיץ" צום וועטערינאר, צו הערן פארטראגן איבער בהימה-
הערנערונג, צו וויסן וויאזוי פון א קו מער מילך ארויסצובאקומען; געזעסן
מיט אלע צוזאם ביי דער אפענער פאלעסטינע-מאפע און שטודירט די ריכטיקע
ארץ-ישראל גרענעצן.

בייטאג, ווען אלע זענען געגאנגען צו די פויערים, האב איך געגראבן אין
הויף, אין גארטן, געיעט צווישן די פארפלאנצטע בייטן, מיך נוצלעך געמאכט
אין קיך; אלץ אזוי גענוי געטון און פרעציו, אבער דאך ווי אין א חלום, ווי
טרוים-באטרונקען, ווי א לונאטיקער — אט וועקט מען מיך אויף און איך
ברעך צוזאם. כ'בין מיר פארגעקומען ווי ווען מיין מאמע פלעגט זיצן אין אירע
מרה-שחורה טעג ביים פענסטער אין קוילן-סקלאד ארויס און מאכן אירע
געטאקטע טישטוד-צערלעך . . . כ'האב זי פלוצלינג הערזען! אט טאקע אזוי
זיצנדיק ביים פענסטער און איך בין נאך טרויעריקער געווארן . . .

אין די „קאמונע" נעכט ארום טיש, ווען אלע זענען געזעסן און אברהמל
האט פארגעלייענט אין הברה-ספרדית אן ארטיקל פון „פועל הצעיר", אקארשט
אנגעקומען פון פאלעסטינע, ארום וועלכן חברה האט פייערדיק פאלעמזירט,
דיסקוטירט: „כביש-עבודה", „כביש-הארץ", א. ד. גארהאן, „דגניה", „ברע-

בער" . . . האט דער אמסטערדאמער חבר אפט געווארפן געהיימע פארוואונ-
דערטע בליקן אויף מיין ממש פארגליווערטער פארשוויגנדיקייט ; וואס איך זיך
דא ווי א פרעמדער, ווי מיך וואלט דער גאנצער ענין לגמרי נישט אנגעגאנגען ;
עפעס מוז זיין דער מער ! האב איך דערזען אין זיין דריי מיטן קאפ, זיך פאר-
שנדיקן בליק פון מיר שנעל אוועקצוכאפנדיק.

מ'טרינקט דעם נאכט-טיי פארן שלאפן גיין. אין שטוב ווערט טומלדיק,
ראזנבלאט פארציט א וואלאכל ; די פאר סטודענטן, וואס די עקרים פון דער
נאטור-וויסנשאפט זענען זיי נישט פרעמד, שמועסן איבער א לעקציע, איבער
באמיסטיקונג און ווארפן זיך וואוילעריש צו די לאטיינישע, פאכמענישע טוב-
סטאנץ-פארמולעס : "קאלציום", "נאטריום", H_2O פנחס גלאז לייענט
פרענקלעך א ניי ליד שמעונאוויטשעס און ביידע כאפן גרויס התפעלות. דער
זייגערמאכער זיצט אויף א לענשטול מיטן פייקלעך אין האנט און קנייטשט די
ליסענע און אין שויס האלט ער א שווער, דיק בוך, "די פרוי", פון א בעבעל.
איך קוק אויף יעדן און אויף אלעמען. איך זע אלץ, מייע אויגן ווערן
פארגאפיעטער און גרעסער. איך בין נישטא, איך בין אנדערש-וואו. איך בין
אויפגעלייזט . . . כ'הער ווי אין ווינקל שושקעט מען זיך שוין איבער מיר . . .
עמיל פיסער איז שוין אייניקע מאל דא געווען, געווארפן איבער זיינע
גאלדענע ברילן א געשעפטלעכע בליק צו מיר. זיי אויסווישנדיק, צוגעקומען
צו מיר, אבער זיך באגנונגט : "נו, זיך שוין איינגעלעבט מיט אונז ?" עפעס
נאך גערעדט מיט אנגעשטרענגטער פריינטלעכקייט. צוגעגאנגען צום זייגער-
מאכער כ'האב געשפירט, אז ס'איז מכוּח מיר . . . זיך רעשיק געזענגט און
פארשוואונדן.

שפעט ביינאכט, ווען דער חדר-האוכל איז געווען אן אנגערויכערטער, א
שווייס-אנגעפילטער, א ווערטער-אנגעזאפטער ; איינער נאכן אנדערן א גע-
נעצנדיקער, א זיך לענקנדיקער, א פינגער קנאקנדיקער, איז ארויף שלאפן. האב
איך שטיל מיך ארויסגעדרייט פונם פינסטערן קארידאר אין הויף אריין, נאך
שטילער אויפגעמאכט ס'קייטל פון גארטן-טירל און בין ארויס אין דארף-
געסלעך —

די אנהויב-הערבסט נעכט זענען געווען קיל. שטיל און לויטערע. דער
הימל אזוי טונקל-בלוי און טיף — כ'האב מיך געפילט ווי כ'וואלט מיך געטובלט
אין קלאר קוואל-וואסער . . . די שטערן ווי זיי וואלטן געוואונקען צו מיר,
גערעדט צו מיר ; מיר איז געווארן אזוי היימיש גוט : פון א הויף-וואו האט
א הונט געבילט ; א פערד, אין א נאנטער שטאל, האט געפארסקעט, געקלאפט
מיט א פאדקאווע ; א מעלה-גיריהדיקע קו, א פארבלאנדזשעטע, איז געבליבן
שטיין און מיך אנגעקוקט, ווי מיט א היימישן : ס'גאלס-קומט . . .

כ'האב דעם גאנצן ארום אזוי לעבעדיק פארשטאנען, ווי מיט א ניי אויס-
געלערנט לשון האט ער גערעדט צו מיר — אונטער מיר האבן די קלומפן
האלצערדיק געקלאפט און אויבן די שטערן — געוואונקען.
כ'בין אראפ פון דארף-שאסיי און געשפירט מיין ווייך טרעטן אויף דער

ראסע-פייכטער און גראז-ווייכער לאנקע, ווי כ'וואלט געטרעטן אויף א גוט
גענערטן ווייכן בויך. מייע געדאנקען סדרן זיך : קאלך, וואסערשטאף . . .
די קו עסט דאס פעטע גראז און זי גיט זעכציק ליטער מילך א טאג . . . ווי
די אייטער הענגען איר שווער אראפ, ווי זי וואקלט זיך, ווי די גראבע יאד-
וויגא, די אם, מיט די שאקלדיקע בריסט-זעק . . . עפעס ווי א מענטשלעכע
רחמנות אויף איר . . . ווי גרויס און ווי טרויעריק אירע אויגן קוקן . . .

איינמאל האב איך געהערט טריט הינטער מיר, יאגנדיקע, ס'איז געווען
ראזנבלאט. ער איז שנעל געגאנגען מיט זיינע קורצע פיס, מיך אנצוואגן.

"חבר", האט ער אנגעהויבן, צוקומענדיק צו מיר, "די טעג גייען נאך,
מ'פארזינקט אין ארבעט, מען פארזינגט זיי . . . ביינאכט מיט חברים, מ'צע-
הוט זיי מיט שמועסן, מיט דיסקוסיעס . . . אבער אויפן געלעגער לאזט עס
נישט איינשלאפן . . . און אז מ'שלאפט שוין איין, רייסט עס אויף מיט ווילדע
חלומות . . . אלץ שטייט אזוי פאר די אויגן" . . . ער קוקט אויף מיר נישט
ווי א מענטש, נאר ווי עפעס א געפייניקט נפש פון אן אנדערער וועלט —
ער, ראזנבלאט, איז פון אן אוקראיניש שטעטל, דעם פאטער און די מוטער
האט מען דערהרגעט מיט א האק פאר זיינע אויגן, די צוויי שוועסטער האט
מען ערגעץ פארשלעפט, און ער ווייסט נישט עדיהיום וואו זיי זענען, ווען די
בחורים האבן זיך אנגעשלאסן צו די "טרומפעלדארצעס", איז ער תמיד געבליבן
שטעקן אינמיטן וועג, זיינע קורצע, קרומע פיס, זיינע נישט-דערנערטע מל-
חמה-יארן, וואכן און חדשים האט דאס ארומשלעפן געדויערט. פון קעלן איז
חברה אפגעפארן מיט סערטיפיקאטן קיין פאלעסטינע, אים האט מען במיד
פארלוירן אדער בשוגג פארגעסן . . . דער ראבינער איז קעלן האט געזען ער
זאל אריבערקומען קיין האלאנד, ער וואלט זיך געקענט איינארדענען, א שטיק
פאך האט ער אין דער האנט . . . ער וואלט געקענט זיך א מלמד, א חוץ-שני
אין א שולעכל ; ער האט א קול-נגינה . . . אבער ווער עס איז נאר געווען
מיט יענער חברה צוזאמען, דער מוז שוין לעבן אדער שטארבן אין ארץ-
ישראל . . . אבער חוץ אלעם ווער ס'האט דאס אדורכגעמאכט וואס ער . . .
ס'איז קיין אנדערע עצה נישטא . . . מ'מוז זיך האלטן צוזאם — וקבצנו יחד !
ער האקט אפ, ווי צו מאכן א הפסק צווישן דעם, וואס ער רעדט ווייטער.

דאס קול ענדערט זיך אים אויך מיט א טאן נידעריקער :
"וואס איז אמת איז אמת, דאס מיידל איז קיך געפעלט אים . . . פון זיך
זייט איז ער גרייט יעדן טאג צו שטעלן א חופה, פארוואס זאל ער לייקענען ?
איר ברודער איז פון די גולי-בעלגיע . . . אן אנגעלעזענער, אינטעליגענטער
מענטש . . . ער קאן קאוטסקין פון אויסנווייניק . . . וואס איז אמת איז אמת.
ער איז אביסל צו גאליציש ווייכחמדיק פאר אים . . . אבער דאס איז דווקא
גוט פאר אים. זיי וואלטן זיך אויסגעליכן . . . די שוועסטער איז צו אים קיין
אמסטערדאם אהערגעקומען פון אן אסט-גאליציש שטעטל, וואס האט ער גע-
זאלט טון מיט איר ? זי אוועקגעבן פאר א דינסט ? זענען זיי ביידע אהער-
געקומען אין חלוצים-הויז . . . ער איז מיט שלום פישער א גאנצער שמעלקע . . .

ער איז נאך אין דער היים געווען א ציוני, אין בעלגיע א גאנצער טוער געווען אין „פאריק“... ער, ראזענבלאט, וואס אן אמת, אין שוין געווען מער לינקס... דער ראזענבלאט איז גארנישט אזא תם ווי ער מאכט זיך... ער וויל מיר אפנים טאפן דעם דופק: זייט איך העלף אין קיך, שייל די קארטאפל, גרייט צו דאס גרינס, איז זי עפעס ווי אפגעקילט צו אים... ס'איז שוין כמעט געווען ווי אפגעמאכט, אז אלע דריי זענען עולה צוזאם; ער קאן ארבעטן, א בעל-כוח, ברוך-השם, א כוח גברא און דער ברודער קען זיך אויס אין די קליינע אותיות, אין די פאך-ביכלע... אלע דריי צוזאם וועלן זיי האבן א „געמישטע פויערס-ווירטשאפט“ — וקבצנו יחד!

ער בלייבט ווידער שטעקן, ווי א מין סוף-פסוק צווישן הפסק און ער נעמט ווידער אן אנדערן טאן:

„נאטירלעך, אייערע פיס זענען נישט קורץ, נישט אויסגעקרימט“, דאס וויל ער שוין אפנים ווירקן אויף מיין געוויסן, איך קוק אים שארפער אן, זיין קיילעכדיק פנים ברענט, די רויטע האר איבערן גרויסן, קיילעכדיקן קאפ פלאמען: „און אייער שווארצער קאפ האר, די געמאכט שוועלירע פון א פאעט“...

הינטער דעם לעצטן זאך הער איך שוין ארויס די איראניע, נישט פון זיין קאפ, נאר אויסגעהערטע הינטער מיין רוקן: „אייער סענטימענטאל-מעלאנכאליש פנים...“

א רגע וויל איך אים לאזן ווייטער פירן דעם שמועס, איך טראכט, ער וואלט באמת געווען א גוטער חזן-שני אין א שולעכל, ווי די טענער זיינע בייטן זיך... אבער כ'דריי אויס דעם דישיעל...

„דו ביסט טאקע פון פראסקוראו, דו ביסט געווען דארט בשעת די פעט-ליוראוועס האבן געמאכט דעם פאגראם?“

ער הערציילט, ער הערציילט, דאס קול זיינס ווערט פינסטער, דער גאנצער ארום ווערט פינסטער, מיינע גייענדיקע פיס אין די קלומפן זינקען ווי אין קופעס פגרים, ווי אין פלייש פון טויטע לייבער, די פינקלענדיקע שטערן פאר-שווינדן איינער נאכן אנדערן — איך הער איבער מיר די טענער פון „אל מלא רחמים“.

אין דער פרי, ווען אלע זענען געווען ביי דער ארבעט און איך האב גע-האלפן דעם מיידל אין קיך אפואשן ס'געפעס, האב איך פלוצלינג דער-שפירט אז דער תמעוואטער ראזענבלאט איז נישט אינגאנצן אומגערעכט... און כ'האב מיך שנעל אויסגעדרייט און מיט די נאסע הענט, אן א ווארט, ארויס אין דער מכשירים-קאמער נעמען די יעט-יאק צו ארבעטן אין גארטן, קומט מיר דער בריווטרעגער אנטקייגן, איך קוק אויף אים נאך פון דער ווייטנס און איך דערמאן מיר, אז אויף אים טאקע ווארט איך, אויף דעם בריוו פון דער היים!

„כוי מארכען, מינער סטענסעל?“ קוקט ער אויף מיר מיט א פראגעצייכן, ווי ער וואלט מיך כלומרשט נישט דערקענט, אז איך בין דאס דער יעניקער.

צו וועם דער בריוו איז אדרעסירט, א, אים וועט מען נישט אפנארן, ער איז געניט אין זיין ארבעט.

אין מיין ווארטנדיקן בליק דערקענט ער מיך? אדער גאר פשוט: איך בין דאך דער איינציקער ניער, וועמעס נאמען ער קאן נישט, א, איך בין דאך דער „שפיטער“ פון שלאטן, ער האט שוין מיט מיר גערעדט: „דא איז נישט שלאטן, אויסגעבאגערטע הומוס ערד... דא מוז מען מאכן צוויי „שפיט“ טיף“... אין גאנצן דארף האט ער ווי א „פאטשט“ דאס מעשהלע ארומגעט-ראגן...

איך נעם דעם בריוו פון אים, כ'באהערש מיך נישט „צו כאפן“, מיט די איבעריקע בריוו גייט ער אין קיך אריין, איך איל מיך אין דער מכשירים-קאמער, שוין נישט די יעט-יאק צו נעמען, נאר צו לייענען ביחידות דעם בריוו, איך געפין א קעסטל, זען מיך דערויף און רייס פארזיכטיק, מיט ציטער-דיקע הענט אויף דעם קאנווערט:

אלע פיר זייטלעך פון בריוו-ביגעלע זענען באשריבן מיט דראבנע, קליינע אותיותלעך, שורה ביי שורה; א חברה אפפליענדיקע פייגעלעך אין הארבסט, רוען זיך אויס אויף טעלעפאן-דראטן... שורה ביי שורה באשאטן מיט פישטשענדיקע פייגעלעך... אבער די מאמעס, באטשאנע אותיות וואו זענען — טרויעריק אפגעפלוין! כ'פארשטיי: זי איז צעבראכן... זיצט מיט פאר-ביסענע ליפן ביים פענסטער צום קוילן-סקלאד ארויס... אירע שלאנק אראפ-געלאזענע צוויי הענט — צוויי געבראכענע פליגל... וואלט איך געקענט צו איר אהינפליען אצינד, כ'האב זי דאך תמיד געקענט טרייסטן אין אירע סמוטנעדיקע טעג... זי האט דאך אזוי ליב געהאט דעם קלאנג פון מיינע רייד... זי קוקט אויף מיר, איך רעד און גרינלעך-טונקעלע אויגן אירע זע איך ווערן בלוי, לויכטן אויף... די מענטשעלעך אין אירע אויגן-אפלען קוקן אויף מיר פריילעך, זי כאפט מיך ארום און קושט מיך: „מיין האלטעק, מיין אל-טעה האלטעק“, און אירע טרערן האבן זיך געגאסן אויף מיר, ווי פון א וואלקן וואס לייזט זיך אויף אין א רעגן.

כ'בין געזעסן אין שטאל אויף א קעסטל און דעם בריוו געלייענט שעהן, כ'האב אים נאך אמאל געלייענט און נאך אמאל, ווי א ניגון, וואס מ'וויל אים זיך אויסלערנען אויף אויסנווייניק ביו מ'הייבט אים אן אונטערצוברומען. די ערשטע צוויי שורות, דער בעזרת השם יתברך, דער אויסגעזוכטער פסוק פון דער סדרה, וואס זענען ווי דער מוזיק-שליסל און דער מאטא צום גאנצן, נאך די סטערעאטיפישע טיטלעך און די פאר פילאזאפיש-מוסרדיקע ציטאטן פון מה שאמר החכם, ווי דאס אלץ וואלט געווען ווי צו באהערשן די עמאציעס, אנצוהייבן דעם ניגון מיט א שטילן פאל, איז דער טאטע באלד ארויס, נישט אויסהאלטנדיק:

„ס'טייטש, היתכן, ווי כאפט זיך דאס ארויס א מענטש, אפילו אין זיך גרעסטן צער מיט אזעלכע ווערטער „און איך לעב“? (דאס זענען געווען די איינציקע ווערטער אין יידיש און מיט גרויסע אותיות, ממש ווי די מאמעס,

אין פיר זייטיקן לשון-קודשדיקן בריוו, מיט פיטשעדיקע אותיותלעך)
יעדע רגע מוז מען האנקען השם יתברך וואס מען לעבט . . . און ווייסטו דען
נישט וואס א מענטש קאן אויפטון אין איין שעה אחת בעולם הזה? און וואס
בנוגע שלמהן, זכר צדיק לברכה, כ'האב דאך דייך בריוו נישט געקענט ליינען,
אזוי אויסגעוויקט אין געוויין פון דיינע טרערן איז ער דאך געווען, אז איך
האב מיך קוים געקענט איינהאלטן, נישט איבערן נפטר, ער איז דאך תחת
כנפי השכינה בגנוי מרומים, נאר פשוט איבער דיר, ווי פארלירט א מענטש
זיך אזוי, ווען ער ווייסט מה העביר רחמנא לטב עביר!

„ווייסטו, די לעצטע פיר טעג, ווען ער האט שוין נישט געקענט קיין לעפל
וואסער אראפנעמען, און איך בין געזעסן איינער אליין ביי זיין בעט, איז
געווען לא פסוק פומיה מגירסא, כ'האב געזעען ווי זיין מוח ארבעט, אין לעצטן
טאג, אין יום-המות, האט ער שוין קיין תפילין נישט געקענט לייגן, בעט ער
מיד, אז איך זאל די תפילין פאר אים אנטון: ס'איז טאקע א מצווה שבגופא
און מ'קאן עס נישט מאכן דורך קיין שליח, אבער ברא כרעי דאבוהא, ווען ער
האט דאס קוים ארויסגעשעפטשעט, האט מען געקענט זעען ווי זיינע ליפן
שמייכלען, דו געדענקסט דאך ווי אלעמאל, ווען ער פלעגט מחדש זיין . . .
די פיר טאג האבן מיינע אויגן קיין טרערן נישט ארויסגעלאזן, ער זאל זיך
נישט משער זיין ווי ער האלט, און אזוי ביז נאך דער לוויה, ביז נאך די
שבעה, קוסטו מיט דייך בריוו און צעברעכסט מיך אינגאנצן?“

און נאך דעם קומען פארשיידענע מאמרי חז"ל און דאס ווארט פון „חסד
לאברהם“ . . . און אזוי ווייטער און ווייטער ביז ביים סוף פון בריוו קומט
עס כלומרשט ווי א זייטיק אנצוהערעניש, „אפשר טאקע צוריק אהיים קומען,
ס'וואלט געווען א גלייכע זאך פאר אלע צדדים“ . . . „אלץ קאן געמאכט
ווערן, על צד היותר טוב“, „ס'וואלט גוט געווען ווען מיר האבן דייך אין דער
היים, בפרט פאר דער מאמע שתחיה, השם יתברך יהא בעזרה“, כדי איך זאל
מיד נישט דערשרעקן פאר דעם ארויסגעכאפטן זאץ, איז באלד געקומען דער
צווייטער זאץ: „די מאמע שרייבט דיר די טעג, זי מאכט פערטיק א פעקל פאר
דיר, דיר צושיקן, זי וויל נישט מפסיק אין מיטן נייען . . . דו ווייסט דאך . . .
כ'בין לאנג געזעסן אזוי אויפן קעסטל, איך האב מיך ווי אויפגעכאפט,
אויפגעוועקט פונם „אייזיק-מזיק ליד“, וואס ראזנבלאט האט זיך צעזונגען ביים
אויסשטעלן די שיסלען אויפן טיש, וואס אין די לעצטע האט ער עס שוין
געהאט אויפגעהערט צו זינגען . . .“

ווען כ'בין אריינגעקומען, האט זיך ראזנבלאט מיט מיר שטארק דער-
פריידט: „כלעבע די געדיכטע, כלעבע די געדיכטע, איך זאל אזוי לעבן“ —
איך האב דאך גארנישט אזוי געמיינט . . . מיר וועלן היינט עסן קארטאפל
אין די „מונדירן“, ווייל זי האט געווארט אויף דיר מיטן אפשיילן“ . . .
אזווייז קיינער האט נישט געוואוסט פון דעם אומגליק, האט אויך קיינער
נישט געוואוסט פונם בריוו; זיי זיינען געווען מיין, מיין אייגנס . . .
אין פיר-פינף טעג איז אנגעקומען א פאקעט, עס איז געלעגן אויף מיין

פלאץ ביים טיש צו מיטאג.

אלע האבן געווארט כ'זאל דאס פעקל אויפגעפענען, ס'לעבן דא איז טאקע
קברציש-קאמוניסטיש, אבער אויפמאכן יענעמס פעקל וועט קיינער נישט וואגן,
ווילאנג ס'איז נאך פארפאקט, פארבונדן מיט שטריק, פארטריפט מיט טריפ-
וואקס, איז עס נאך אין זיין אייגענעם רשות . . . אבער דער אינהאלט געהערט
דאך טוף-כל-סוף אלעמען.

איך האב מיך לאנג נישט געוואקלט און דאס פעקל גענומען פאמעלעך
אויפקניפן, פון אלע זייטן האט מען מיר דערלאנגט די מעסערס, אבער איך
האב געוואלט די אלע קנופן, וואס די מאמע האט געמאכט, פילן מיט די הענט,
פילן דעם געשיקטן, גערועזן באוועג פון אירע צארטע פינגער, דערשפירן
דעם טראפ-טריפנדיקן, הייסן טריפ-וואקס פארגליווערט איצט אין דער
חתימה . . . מיינע שפיץ-פינגער האבן געגליט, געפיבעכט . . .

אויבן איז געלעגן צוויי פאר ווינטער-וועש, צוויי פאר וואלענע זאקן,
אראפגענומען, האט זיך באוויזן א בלעכן שעכטל צוגעדעקט מיט א טלית-קטן
און דעצווישן א צונויפגעלייגט בייגעלע פאפיר — א בריוועלע.

טרערן אין די אויגן האב איך באקומען, דערזענדיק די אויסגעטאקטע
לעכלעך, וואו די ציצית זענען געווען אריינגעצויגן, דעם גאנצן טרויער אירן
האב איך דערזעען אריינגענייט אין זיי — ווי געלאמעוועטע אויגן פון וויינען
האבן זיי אויסגעזעען! די ציצית זיינען געלעגן אין אונטערגענייטע טעשעלעך . . .

אין בלעכענעם שעכטל זענען געווען אויסגעבאקענע, צוגעברוינטע קא-
מיסברויטלעך, מיט לויטער געשניטענע מאנדלען — ווי איך האב ליב גע-
האט . . . בשעת חברה האבן גענומען באוואונדערן די קאמיסברויטלעך, האב
איך מיך געמאכט באקוקן די זאכן און דאס בריוועלע געלייגט דערווייל אין
טאש אריין עס צו ליינען שפעטער, ווען די חברים וועלן צוריקגיין צו דער
ארבעט, אפנים מיך דאך נישט געקענט באהערשן, און אונטערן טיש עס ארויס-
גענומען נישט צו ליינען, די אותיות בלויז אנצוקוקן, די באטשאנע אותיות,
מיט פליגלען צעשפרייטע —

מיט א יאמערלעך געשריי: „מאמע!“ בין איך געפאלן מיט קאפ אויפן
טיש — אויפן גאנצן, נאקעטן בייגעלע פאפיר איז נאר געשטאנען דאס
איינציקע ווארט: „מיין איינציקער“ — ווילד צעפלאטערטע אותיות, צעשריי-
גענע איבער א ליידיקן הימל . . .

איר גאנצער טרויער איז געלעגן אין דעם איינציקן ווארט, אין יעדן
פארציקטן צעפלויעגענעם אות, איר גאנץ לעבן, איר גאנצע ליבשאפט, ווי נישט
דערשאכטן האט יעדעס אות געשריגן.

עס איז אלץ ארויסגעקומען! מיט טרייסט, ווערטער מיט טענות איז יעדער
צו מיר צוגעקומען: „היתכן?“ „א חבר צווישן חברים“, „ישחנו לחברו שטייט,
מ'רעדט זיך אראפ פון הארץ און ס'ווערט גרינער“.

„יעצט פארשטיי איך ערשט דייך גאנץ אויפפירן זיך דא . . . און כ'וועל
דיר זאגן, אז דו ביסט באמת א פרא-אדם“ . . . האט דער אמסטערדאמער חבר

מיך חבריש ארומגענומען: „כ'האב שוין באמת נישט געוואוסט וואס צו דען-
קען וועגן דיר“ . . .

ראזנבלאט איז צו מיר צוגעקומען און מיך גענומען אונטערן ארעם:
„איך גיי היינט נישט צוריק צו דער אהבעט, מיר וועלן אביסל ארומשפאצירן
איבערן דארף, ס'וועט אונז ביידע גוט טון“.

דער טאן פון זיינע שטילע ווערטער, דאס מטעים זיין פון דעם ווארט
„ביידע“ האט מיך צענומען . . . מיך דערמאנט אין זיין „וקבצנו“ — צוזאם!

אויף אונזער שפאציר זענען מיר פארבייגעגאנגען פאר א פויערס-הויף.
ראזנבלאט האט זיך באגריסט מיט דעם לאכנדיקן, פריילעכן פויערל, ברייטער
ווי גרעסער, מיט א דיוויסקע איבערן אפענעם וועסטל און א פייקעלע אין
מויל: „כוימיטדאך, באס“. פארשטעלנדיק מיך, קוקן אויף מיר דעם פויערס
צוויי אין שמאלץ שווימענדיקע אייגעלעך, לוסטיק און כיטער: „איך קען אים,
דאס איז דאך אייער שלאטן-שפיטער“. איך ברויך טאקע איינעם . . . זאג
מינערן פיסער ער זאל צו מיר אריינקומען“ —

דאס איז מסתם ביי דעם תמימותדיקן ראזנבלאט געווען אזא אויפטוה —
כ'וועל נישט זאגן, אז שוין ביים נעמען מיך אונטערן ארעם מיט דעם ווארעמען
טאן מיר זאלן „ביידע“ שפאצירן, — מיך וואס ווייטער פון דער קיך צו האלטן,
מיר פארשאפן א פלאץ און — פטור! זיין פשטות, זיין גענהערציקייט (אפילו
וואו ער האט געוואלט באהאלטן אן אונטערגעדאנק . . .) האבן מיר אים
געמאכט נענטער ווי די אנדערע חברים; ביי אים האט מען געשפירט דעם
„בכל יום ויום אחכה לו“: ער הערווארט שוין דעם טאג, ווען ער מיטן
זיגערמאכער, מיט דער שוועסטער, וועלן אלע דריי אפ פארן שוין קיין ארץ-
ישראל . . . „צוזאם — וקבצנו יחדו“! . . . ביי די אנדערע חברים זענען שוין
געווען פייגעלעך אין קאפ: אגראנאמען ווערן, גארטן-ארכיטעקטן, וועטערינא-
ריער . . . טאקע פאר ארץ-ישראל, אבער אויסנוצן האלאנד וואס לענגער, ווי
מען קען נאר, א שעות הכושר . . . אריינכאפן וויפל מ'קען . . .

דעם צווייטן טאג אין דער פרי, נאך פאר זעקס אזויגער, בין איך שוין
געזעסן מיטן „באס“ אונטער א קו און ער האט מיך געלערנט מעלקן: „דער
עיקר, מען מוז וויסן דעם לעצטן טראפן אויסצומעלקן, מ'קאן קיינמאל נישט
וויסן וויפל טראפן, — גאנצע שטראלן מילך! — קאנען נאכקומען נאך אזא
לעצטן טראפ, זיי באהאלטן דאס אומישנע פאר זייערע קעלבער . . . און די
קעלבער ליגן שוין ערגעץ אויפן יאטקע-קלאב . . . זיי זענען קלוג ווי די
באבעס“ . . .

הינטער א צווייטער קו, מעלקנדיק, ברומט ביז די פויערטע, אן עלטערע
פון אים, מיט א גוט פנים, נאר מכשפהשע, דזשיאבע-אויגן: „ער פרעדיקט
שוין, ער באווייזט שוין זיינע חכמות“ . . .

שכוינענפעלד, א פארמעגלעכער פויער אין דארף, האט געהאט איבער
צוואנציק קי אין שטאל און דער קהלישער ביק פון דארף איז געשטאנען אין אן
ארומגעצוימטן ווינקל, ער איז אויך געווען א גאנצער „גבאי-שני“ אין דארף-

קירכעלע, אז דער גלח איז א זונטאג נישטא געווען, האט ער געלייענט דאס
קאפיטל פון דער וואך . . . די פרוי שכוינענפעלד איז געווען א יונגע פאר-
מעגלעכע אלמנה, ער איז געווען א קנעכט ביי איר — יעצט האבן זיי שוין א
טאכטער פון זיבעצן יאר.

יעדן אין דער פרי האט די פויערטע, די טאכטער און דער אלטער יאן
געמאלקן די קי, און דער „באס“ און הענדריקעס האבן צוגעגרייט דעם „אב-
ראק“, געשניטן פרישע שעצקע, באזארגט דעם ביק, פון היינט אן האט יאן
געהאלפן הענדריקסן און ווען איך וועל האבן געכאפט די תורה, וועל איך
איבערנעמען זיינע זיבן קי.

אנבייסן האב איך שוין געגעסן ביים באס אין קיך און געשעפט מיטן לעפל
פון איך גרויסער שיסל אינמיטן טיש, פריער אבער האט שכוינענפעלד גע-
פראוועט זיין רעליגייעזע צערעמאניע, פארגלייזט פרום די אין שמאלץ שווימ-
ענדיקע אויגעלעך . . . און זי האט ביז געברומט אין די ליפן אריין: „ער
האט שוין פאר וועם צו פראווען זיינע שטיק“ . . .

נאכן אנבייסן האט מיך איבערגענומען הענדריקס כ'זאל אים העלפן אויס-
רייניקן די שטאל, יאן האט זיך גענומען פוצן די קי, אנגעהויבן אין אפגעצוימטן
ווינקל מיטן ביק.

דאס לעבן האט זיך אנגעהויבן צו סטאביליזירן, איך האב מיר שוין פאר-
דינט אן אנבייסן, פרייטאג באקומען פון באס א גילדן אויף טאשן-געלט, ביים
רייניקן די שטאל, ארויספירנדיק דאס מיסט אויף טאטשקעס אויפן צווייטן
הויף-טייל ארויס, בין איך נישט אפגעשטאנען פון הענדריקסן, יאן האט מיך
שוין צוגענומען ביים רייניקן די קי און מיך מכבד געווען מיט קיי-טאבאק . . .
צו די פערד און דעם ביק האט מען מיך נאך נישט צוגעלאזט.

אין דער היים, אין חלוצים-הויז, האב איך אויך שוין געוואוסט מיך
איינצוארדענען און אפילו צו געפינען א שעה אויך צו זיין ביחידות, אנצו-
שרייבן א ליד, אהיימצושרייבן בריוו, אין וועלכע איך האב מיין גאנץ הארץ
אריינגעלייגט, אסך מער ווי אין א ליד; כ'האב געשפירט ווי זיי דערהאלטן
די מאמע ביים לעבן.

אין יענע מאמענטן פלעגט אבער דער זיגערמאכער ארויסגעפינען וואו
איך בין און פארבייגיין ווי צופעליק מיטן פייקעלע צווישן די ציין: „הא, איר
דיכטעט?“ און זוכן צו פארפירן א שמועס: „איך האב אויך אמאל, נישט
היינט, געדאכט, געפרוואווט צו שרייבן דראמעס, האב איך קודם אדורכ-
געלייענט אלע איבסענשע דראמעס, גערהארדט הויפטמאנען, און איר מיר
נישט, דיר נישט און איר שרייבט . . . לא זו הדרך . . . מ'מוז פריער לערנען!
ווייסט איר דעם אונטערשייד פון א קלאסישער דראמע ביז . . .“

איך רייס אים איבער: „איך וויל נישט לערנען וואס אנדערע האבן גע-
זאגט . . . איך זאג וואס כ'האב צו זאגן“.

„איר פארשטייט נישט . . . קונסט איז א פאך, ס'האט א טעכניק, מ'מוז
עס לערנען, סטיל, פסיכאלאגיע . . . יעדע עפאכע . . . שעקספיר למשל . . . ביי

אונז אין עסטרייך איז געווען צוואנג-שול. א יינגל האט שוין געקענט שילערס די רויבער. . . וואס הייסט איר שרייבט געדיכטע? קענט איר די גלאקע? איך האב דאך מיט אייך שוין געשמועסט. איר זענט ממש אן עס-הארץ אויף דעם געביט. . .

איך האב מיך נישט געקענט מער איינהאלטן: „מיר אין פוילן האבן געהאט אונזערע אוניווערזיטעטן אין די בתי-מדרשים, אין די שטיבלעך. . . באהאלטן אין דער ווייבער-שול האבן מיר געלייענט פאעזיע, מאריס ראזנפעלדן, יהואשן, אברהם רייזענען. . . און וואס איר זאגט מכוח סטיל, כ'זואלט אייך געוויזן מיין טאטנס בריוו, וואלט איר געזען וואס מיינט סטיל. . . און פסיכאלאגיע האב איך מיט מיין מאמעס מילך איינגעזויגן. . . יעדע מינע, יעדן ריר. . . מיך האט ווי עפעס פארדראסן אויף מיר, ווי כ'זואלט א פרעמדן א באהאלטענע נעם סוד פארטרויט און האב, מיט פארביטירקייט אויף מיר, אויסגעשריגן: „מיר לערנען פון פרצעס אין פאליש אויף דער קייט, נישט פון די רויבער. . . ער האט ארויסגענומען ס'פייקעלע פון מויל, אויסגעשפיגן זיך אויס-געדרייט: „רעד מיט א פוילישער דריפקע. „ס'רעגט זיך נאך אויף!“

איך האב שוין דאס ליד, דעם בריוו נישט געענדיקט, געבליבן זיצן אן אויפגערעגטער, אויפגעזוכט ראזנבלאטן און געכאפט א שפאציר. די טעג זענען געווארן קורץ, די נעכט — לאנג, די ארבעט איז אפגעפטרט געווארן אין אייניקע שעה, די נייעס פון פאלעסטינע זענען געווען נישט געהויבענע, די ארויפגעארבעטע בעל-גופים באארבעטן זייערע פעלדער מיט אראבישע ארבעטער, די חלוצים הונגערן, שטארבן אויף מאלאריע, געשלעגן צווישן יידישע און אראבישע ארבעטער, מ'רעדט פון פאגראמען, מ'זיצט ארום אויוון און מ'האלט אין איין דיספוטירן, די הייסע דיסקוסיעס צעפלאמען זיך, מ'היצט זיך, מ'קריגט זיך: „כביש עבודה! קאמוניסט! בורזשויזם!“ ס'שאפן זיך צדדים: „באראכאוו“, „טראצקי“ —

אין די פרעסט-טעג גייט מען כמעט אינגאנצן נישט צו דער ארבעט. „מ'ליגט איינער אויפן אנדערן“ און די אטמאספערע ווערט נאך אנגעגליטער, נערוועזער: פערזענלעכע מישט זיך אריין, כאראקטער פארשיידנקייט. . . מ'פילט זיך ווי קעסטקנידער, מ'פילט די אפהענגיקייט, אפהענגיקייט, צי איי-גענע מינדערווערטיקייט, יענעם מערווערטיקייט. . . רייבונגען, קליינלעכ-קייט פערזענלעכס אונטער פארטיי-מאנטלען!

איך נעם מיר מיט א בוך אין בעט אריין און בלייב ליגן אין בעט ביז מיטאג אזוי ארום צו געפינען מיינע אייגענע דאמנות, כאטש אויף אייניקע שעה אין מעת-לעת. . . אייניקע גייען אינגאנצן אוועק אויף גאנצע נעכט. . .

אין ווינקל ביים אויוון איז געזעסן „דער קאמיטעט“ — דאס מיינט דער זייגערמאכער מיטן פייקעלע אין מויל, אברהם דער טעארעטיקער און יידל. — עס האט זיך געהאנדלט אין אויסשליסן א חבר איבער א „מאראלישן“ ענין, די דריי האבן זיך אויפגעשטעלט צעקאכט, צעהיצט, מיט א באשלוס: א חברים

אפשטימונג! מיר האבן זיך געזעצט ארום טיש, איך האב — געבעטן א ווארט: „אל תדין, און צוריק געשמועסט, א דערוואקסענער מענטש האט דאס רעכט צו האבן זיינע מאראלישע באגריפן, ער לייקנט דען? ער זאגט דאך אפן, אז ער איז א לינקער, איר ווייסט דאך — וואס ס'מיינט שטעמפלען וועס פאר א „באלשעוויק!“ ס'הערן זיך צווישנרופן: „ביסט אויך אזוינער און אנעלכער, מיינסט מ'ווייסט נישט אין אמסטערדאם?“ . . . „באלשעוויק!“ שרייט איינער פון הינטן, „יידישיסט!“ דער זייגערמאכער מיטן פייקעלע אין מויל בייגט זיך אריבער צו מיר און זאגט ביז ארום: „קריסטוס!“ און דערלאנגט מיר א פאטש.

עס ווערט א סומאטאכע, מ'שטעלט זיך אויף, מ'צעטיילט זיך אין קופקע-לעך, מ'רעדט, מ'זידלט זיך, מ'קאכט זיך, ס'ווערט א טומל, איך הייב מיך שטיל אויף און גיי אומבאמערקט, ווי אזוי זיך, ארויס פון דער שטוב, פון קארי-דאר אויפן הויף ארויס, אן שום באשלוס, נישט וויסנדיק וואס איך טו, עפן איך פאמעלעך דאס הויף-טירל און אויף דער דארף-גאס ארויס, א ברייאקע כראסט נעמט מיך ארום, קיינער גייט מיר נישט נאך — ראזנבלאט אויך נישט! יא כ'האב דאס געטראכט: „ראזנבלאט אויך נישט!“ און דאס איז מסתם געווען דער באשלוס: „קיינער נישט, קיינער נישט, און ראזנבלאט אויך נישט“ —

גוט וואס איך האב אויף מיר געהאט דער מאמעס וואלענע אונטערוועש, די דיקע וואלענע זאקן, און אויפן קאפ נאך אין קארידאר מיר אנגעטון דעם אמסטערדאמער „פעט“, כ'האב געשפירט ווי מיינע ארויסהענגענדיקע פעטלעס האר דרייען זיך אין דעם פראסט קענזשערדיק.

פארטאג, לאנג פאר זעקס אזויגער נאך, בין איך שוין געווען אין דער צעפארעטער קיישטאל, און בין ארומגענומען געווארן פון דער היימישער ווארעמקייט פון די שוויצנדיקע, מעלה-גיריהדיקע בהמות, די ארונטערגעדרייטע לאמטער האט זיך טונקל געשאקלט אויף א קראקווע און די בהימה-קעפ מיט הערבער האבן זיך מיטגעשאקלט אויף די פינסטערע, קוים באלויכטענע ווענט, קיינער איז נאך אין שטאל נישט געווען, פון יאנס קאמער האט מען גע-הערט זיין אלט-הוסטן עפעס האט ער געמוזט הערן, אז עמיצער געפינט זיך אין שטאל, פון דעם טומלדיקן באוועגן זיך פון די קי, פון זייער אויפשטעלן זיך און כראפען; פונם שארן פון די פערדישע פאדקאוועס אין דער קייגנאיבער-דיקע פערד-שטאל —

ער אליין נאר, דער ביק, אין זיין אפגעטיילט קעמערל איז זיך געלעגן שטיל און „ארויסגעלוגט“ פון אינטערן טירל, געמעלה-גיריהט, ווי קיינמאל גאר נישט א שטרוי, מיט זיינע דיקע לעפצן, דער רינג אין דער אינטערשטער ליפ האט זיך מיטגעדרייט ביי יעדן קיי און די גרויסע שווארצע אויגאנעס אונטערן ברייטן ווייס-געפלעקט שטערן — ער האט מיך געהאלטן אויפן אויג!

איך האב מיך דערמאנט אינם פסוק: „אדם ובהמה תושיע ה'“. און מיר איז אזוי גוט געווארן, אזוי ווארעמלעך און אזוי היימיש, ס'האט נישט לאנג

געדיערט און יאן, א צעכראסטערטער, איז אראפגעקומען פון זיין קאמער:
"כוי מארכן, בראם, עפעס איז דער מער מיט דיר, בראם?" . . .
מיר האבן זיך ביידע אנגעקוקט: "בראם", האט ער נאך אמאל געזאגט און
מער גארנישט . . . גענומען זיין מילך-עמער און מיר געגעבן דעם "באסעס"
עמער און ווען זיי, דער "באס", די פויערטע און די טאכטער, זענען ארויס-
געקומען פון שלאף-שטוב, האב איך שוין געמאלקן די זעקסטע קו . . .

הענרי רוסא

1

ס'געל-גרויע, פארגילדיקטע, ס'גרינלעך-גיפטיקע,
גלייך אויסגעגאנגענער חלום, אומעט-באהויכטן;
צווישן קושיאקעס-חשכות בליקן שארף-געשפיצטע,
אטעמדיק צישנדיק, בליץ-בלישטשענדיק באלויכטן —
ער הערט די ווידערקולות — וואלד-ווילדע לידער!
זוי אויסגעבלוטיקט, ווי בלאסלעך-בלייך דערשראקן!
זיין בליק רייסט זיך, קייקלט זיך אלץ גרויס און גרעסער,
פארשטעקט ער אים אין געקרייזל פון אירע לאקן.
ווער איז זי? וואס איז זי? די לבנה שוועסטער,
אירע האר אזוי זיידן-ווייך, אזוי גיין-גאלדן;
זע, די ציפרעסן הענגען פון הימל אראפ —
פון איר וויאלעטן שלאף-מאנטל די זילבערנע טראלדן.
און ווען זיין געמיט תמימותדיק, קינדיש-געשטילט,
שפילט ער זיך מיט לייב צעברילטן, מיט וויזלטיקן;
פון די צעביסענע ווענען און ארטעריעס
רינט עס רויט צערייזלט, טויזנט און איין קאלירן —
זיין הארץ איז דעמלט — די פאליטרע אין זיין האנט.
די פינולען אלץ טיפער און טיפער איינגעטונקען;
גאנצער ארום איין גרויס-צעוויקלטער חלום,
געשפאנט, גענאגלט, גערעמט גליי-געשפריץ פון פונקען:
— נישט נאר יענער חלום פון לאס און וואלף,
א יינגל זיי פירן, מיט זיי ארומשפאצירן;
דער אוראנג-אוטאנג, מיט א בער — נישט אויף א קייט;
טאנצן א מינועט צו דער פרייד פון קאלירן.

2

פארוואר, וואר און ווירקלעכקייט ווערן פארוואנדלט
אין נואנדער — ווילד-פארווונדעט בלייבן שטיין די לייבן,
פאר דעם פרויען לייב אויפן דיוואן, "דיוואניע" —
אז די ליליען שוין אזוי פלייש-תאוהדיק באלייבן!

איר לייב, לייס-געקנאטן, ציגל-רויט געבאקן,
שפורן פון גאטס-פינגער-דרוקן די שלאנקע גלידער;
לאקן און לאנגע צעפ פארפלאכטן — שלאנג-געקנויל,
שאלאמיען אויסצופייפן וואלד-ווילדע לידער.

יענער עפל חוה אדמען געגעבן,
דזשונגלט ווייטער דא אויף דעם טרויס-בוים אין גן-עדן —
ווער וואנדלט ווו צווישן געצווייג ווינט-וויגלדיק?
מ'וועט באלד הערן ס'וואלד-ווידערקול וואונדערלעך רייזן.

שא, אוראנג-אוטאנג — א בן-אדם מיט א פלייט!
געזאנג אויף אלע זיינע פינגער אויסצופייפן:
דעם כשוף-סוד, דעם חלום, די חידה-פתרון —
די מיסטעריע-וועלט משיג צו זיין און באגרייפן!

די לבנה קרייד-ווייס ווערט, בלייבט שטיין דערשראקן,
פון שטוינען פארלוירן די לעכער פון די אויגן!
פון נעסט אן אויפגעוואכטער פויגל מיטן שלאף
הערט דאס פייפן, אויף א בוים שנעל אראפגעפלויגן —

אז ס'איז דאך דאס לעבן דער חלום גאר פון טויט,
נאקעטע ווירקלעכקייט — ס'געראנגל פארן שטארבן!
וואויל דעם, ווער ס'ווייסט ווי שווארצן טויט אויסצוטרוימען,
אויף וואונדערלעך אזעלכע לייכט-ליכטיקע פארבן!

אזא עד - דלא - ידע - באלאדע

אין וואס פאר א מאסקע דו זאלסט דיר נישט וועלן פארשטעלן,
אבער תיכף-מיד, ווער דו ביזט, מען טוט דאך דערקענען;
אין די מענטשעלעך פון די אויג-אפלען, אין די "פאנעלעך",
און איז זייער אנבליק בלוז, מען דערקענט באלד ווער זיי זענען.
עפענען זיך צוויי קוואלן אויף די "פאנעלעך" צופוסנס,
און זיי טובלען זיך און טוקן זיך אין הייסע טרערן:
"אמת טאקע, ווארהאפטיק, פרעמדע מיר זענען געוועזן,
געיידישטע קינדערלעך צוריק, אצינד מיר ווערן".
וויינט א "פריילעכס" ס'פידעלע, דער קלארנעט קרעכצט אויגעצדיק צו,
צובאמקענדיק פויקט די פויק און מרוקנדיק ברומט דער באס;
"עד-דלא-ידע" אויפגעטאנצט, ביז צו די וואלקנס אויבן,
און פון וויין-קעלער אריינגעקוילערט דעם עקסטן פאס —

* * *

אויב דער רבי מיט א גרמע, דער חלוץ מיט א „גערל“,
דער רב זאל לעבן, פירט די גויה אין דער מקווה,
און דער חלוץ, א געזונט אין אים, קיין ישראל די שיקסע,
טאנצדיק די הוירא און זינגענדיק די התקווה.

טא פארוואס נישט איך מיט דיר, — מקווה ישראל ד'!
איז דאך די ליבע אליין געווען אונזער שדכנטע,
און זי גופא, די מוזע, די מלכה, די מאיעסטעטין,
זי אליין וועט זיין אויף דער חתונה — די בדחנטע!

ווי וועט זי זיך צעשאקלען, תחינהדיק, מענה-לשונדיק,
שרה בת טובים מיט פרומע ליפעלעך פארצויגן;
דער באס-גייגער וועט ציען דעם בויגן, און דער פידלער —
דעם סמיק! פון איר מויל נישט ווערטער — זינג-פייגל געפלויגן.

איבער דיין קאפ שלייער-באדעקט, טיף איבער די אויגן:
כלה לעבן, כלה לעבן, א בראך צו אייך ביידע,
א לאכטיקע ווי דו ביזט, א שטיק גאלד, די יוגנד אליין,
און ער, געבעך, ער קאן דאך שוין זיין דיין עלטער-זיידע.

כלה לעבן כלה לעבן, וויין דאך כאטש א ביסעלע,
האסט דו נישט קיין טויטע וואס זאלן זיך פאר דיר מיען?
שנעל, אביסל און א ביסל און ס'איז א פולע שיסל!
קוק דאך אהין צו אים ווי די אויגן זיינע טליען —

ס'איז זיין מעשענער יצר-הרע, א קלאג צו דער מוזע!
קוק אים אן, די גרוי-גריין געגאלטע געמבע, די שליפן,
ווי, ווי ווייס שוין געווארן, א וויסטע מהומה אויף אים,
געבליבן קלומרשט פון שוים-שמעקעדיקן איינזיפן.

אייל זיך, שנעלער, מ'טראגט דאך שוין די פלאכטע מיט די דרענגער,
באלד ברעכט ער מיט זיין זקנישן פיסל דאס גלעזל,
כלה קרוין, הארצעדיקע, כ'ווייס אז גאט וויל שיסט א בעזעם —
א פארגלייך זיין רויטע נאניע, און דיין פארשארצט געזל?

פלינק, גיך, די באבעשי טאנצט שוין אקייגן מיטן קוילעטש,
גאט, פלאץ דאך אויס מיט א געבעטשע, מיט א לילה;
יענע „חתונה“ ס'קאן ווערן, אויב די אלטע נישט הערן,
דיין געוויין — שטאט מיט א ברכה, ארויס מיט א קללה:

ווי איז דאס געהערט געווארן, א כלה פאר א חופה,
א יידישע טעאכטער, נישט צעגייט אין זיסע טרערן?
ווער ווייסט וואס דער ימח-שמוניק האט דא אונז אפגעטון?
און זי אליין, די מוזע, וויינט, ס'הארץ איבערצוקערן —

אויב דער רבי מיט א גרמע, דער חלוץ מיט א „גערל“,
אין הייליקן לאנד אין אייגענעם, אין גאט-געבענשטן,
פארוואסזשע נישט מיר, — השמים שמים לדוישעם! —
איבערן כדור-ארץ, איבערן אויסגעמענטשטן?

א הוירא געגאנען, א מצוה-טענצל, א קאזאטשאק,
אז טרייסלען זאל זיך די גאנצע ערד ביז אין די גרונטן;
געשאסן ביזגל הימל דעם שאמפאניער פון די פלאשן,
אין די וויין-און ביר-פעסלעך איינגעבראכן די שפונטן.

אזא „לחיים“ געמאכט אז דער קאפ זאל זיך פארדרייען,
פאלן פין די פיס, אונטער א פלויט ווו בלייבן ליגן,
און אלע אויפגעפלאטערטע, צוריקגעקערטע פייגל,
מיטזינגען דעם „עד-דלא-ידע“ ציענדיקן ניגון.

גלאטשטיינען צו זיין ווערן א בן - שבעים הייאר

פון שטאט-חזן מיטן שושנת-יעקב,
צום רבינס טיש גוטן פורים ביטן,
ביון משורר פון די מאנדל-לידער,
בשמים-ריח אצינד פרישן צעבליטן — —

יענס זוימענדל אין זאפטיק ווארעמע ערד,
שמעקעדיק צעקנאספעט אויפגעגאנגען —
שוין געווען ס'משוררל זיסע ווונדער קינד,
דעמלט ווען מיט טאטן מיטגעגאנגען.

דאס געוויין פון א מאמע - לשון

א מאמע, אז קראנק איר איין-און-איינציקס,
מיט איר לייב און לעבן זי נעמט עס ארום;
און ווען דערשראקן פון פייך ס'נעמט שטאמלען
צי גאנץ שוין אפגענומען ס'לשון און שטום —

ס'קעפל באטאפט זי, ס'צינגעל באקוקט זי,
בליקט מיט שרעק אין די אויגעלעך אריין;
עס איז נישט נאר דא א מאמע-לשון,
ס'איז דאך אויך נאך פאראן א מאמע געוויין.

שא שטיל, קיין ווארט — עס שלאפט, וועקט עס נישט,
אריבער די קריזיס און געזונט ס'וועט זיין;
ווי גליאיך-בריאיק ס'פיבערן די בעקלעך,
ס'פלאפלט עפעס, בלויז א ווארט קוים צו פארשטיין —

וואס אלץ איז נישט א מאמע גרייט צו טון,
ווען די געפאר פון איר קינדס לעבן ווערט גרויס;
עס צו ראטעווען, עס צו דערהאלטן,
ס'הארץ פון אונטער דער ברוסט זי רייסט ארויס.

וויי איז, אז א קינד באקלאגט א מוטער,
וויי און ווינט, ווען א מאמע איר קינד באוויינט;
ביטער-באלידיקט ליידיק לעבן בלייבט,
פארלאשן שוין די זון, אזוי שייך געשיינט.

צו די פינסטערע פיר ווענט זי פליסטערט,
זי ברעכט זיך די הענט, זי רעדט מיט זיך אליין;
עס איז נישט נאר דא א מאמע-לשון,
ס'איז דאך אויך נאך פאראן א מאמע-געוויין.

פאר די דריי רבנים אין אמסטערדאם

נישט נאר אויף דער וואנט פון ריקסמוועאום
הענגט א רב, א געמאלטער פון רעמבראנד,
לעבעדיקע רבנים, — „אין מזומן“! —
אינם ירושלים ד'האלאנד.

א יתר הפליטה קוים געבליבן,
און דאס ערשט אין א מזומן צעטיילט,
אבער געאייביקטער חוט-המשולש,
געבענשט און געהייליקט און אויסגעוויילט.

מיין פיס געטראטן אין יאדנברע-סטראט,
גאט געפילט דארט אין מיין יעטוועדן טראט;
וערשט איצט, אנגעזאפט מיט יידישן בלוט —
אדוני אלוקינו אדוני אחד —

שפינאזע, אומשטארבלעך אין זיין קבר,
פון זיין הארץ פאלט א שווערער שטיין אראפ;
פאר דעם יידישן בית-דין פון די דריי,
בייגט ער זיין קעניגלעך געקרוינטן קאפ.

פאר נ.

(אויספירלעכער פירוש צום לידל: „היינט איז פורים מארגן איז אויס
גיט מיר א קרעפל און ווארפט מיך ארויס“)

ס'בעט דער פורים-שפילער,	לאזט א פורים-שפילער,
סך-הכל איין קרעפל;	שוועל בלויז איבערטערטן,
יא, ווייל, איינס און נאך איינס,	און ס'גאנצע לעבן דיינס,
און ס'איז ס'גאנצע טעפל.	דו וועסט שוין גאט בעטן,

וואס פערלאנגט ער עפעס,	וויאזוי לעבעדיק,
מיזאל אים ארויסווארפן?	פון הויז צו ענטריבען;
ווייל פורים-שפילער,	מיט זיין ליד — פליג אין נעץ
א זאטשעפ בלויז דארפן.	ער וועט דרך פארשפינען.

אייזיק גאלדבערג

סימפאזיום פאר יידיש

(איינדרוקן און פאלעטיק)

דער סימפאזיום ביי אונז דא אין לאנדאן אין יאנואר, 1966, איז באמת א
וויכטיקע געשעעניש. אראנזשירט איז ער געווארן פונם יידישן וועלט-קאנגר-
רעס, וועלכער האט צו דעם סימפאזיום איינגעלאדן יידישע שרייבער און קול-
טור-טוער פון א ריי לענדער אין איראפע און אפילו מעבר-לים. אזוי האבן
מיר אין משך פון קנאפע צוויי טעג, וואס דער סימפאזיום האט אנגעהאלטן,
געקענט הערן באלערנדיקע רעפערטן און באריכטן בנוגע דער מערכה פון
יידיש אין דער וועלט.

אנגעהויבן האט עס זיך מיט א זער פייערלעכן באנקעט לכבוד די געסט
פון אויסלאנד און די היגע באטייליקטע. אבער אן דיסאנאנס כמעט באלד
ביים אנהויב איז עס גישט אדורך. יעקב הלוי, וועלכער האט דערעפנט דעם
סימפאזיום, באגריסנדיק די געסט, אויסלענדישע און היגע, נאכן זאגן אייניקע
ווערטער באלד אריבער אויף ענגליש. . . אודאי האט דאס נישט געקענט מאכן
קיין צו גוטן איינדרוק, הגם ער האט זיך אזוי באמיט אונטערצושטרייכן די
וויכטיקייט פונם סימפאזיום. צומארגנס טאקע, בעת דער דיסקוסיע, האט מען
געקענט הערן ווי אויסלענדישע געסט האבן פראטעסטירט.

די שטימונג בכלל איז געווען מאדנע. מיר האבן דא געהאט צווישן אונז
עקספערטן, מענטשן מיט דאקטאר-טיטלען פון פארשידענע לענדער, אפילו
אמאליקע קעגנער פון יידיש, וועלכע זענען זיך צוזאמענגעקומען כדי צו זוכן
תחבולות פאר דער איצטיקער סיטואציע; וויאזוי און מיט וואס מען וואלט
געקענט העלפן אונזער מאמע-לשון, אויך האבן מיר געהערט, אז מדינת-ישראל
האט אנגענומען א בעסערע שטעלונג לגבי יידיש.

עפעס האט דער נאמען „סימפאזיום“ אליין אנגעהויבן קלינגען אביסל
פרעמד, ווי ס'וואלט געווען א מין קאנסיליום ביי אן ערנסט קראנק, וועמען
מען זוכט צו העלפן פון זיין חולאת אין דער צייט פון זיין קריזיס —
מיטאמאל איז יענער קאמף פון יידיש העברעאיש, הגם נישט קעגן לשון-
קודש, פערוואנדלט געווארן אין קאמף פון עברית קעגן יידיש, בשעתו אונטער
דער לייטונג פונם גדוד מניני השפה און וועלכער האט אפילו אנגענומען
אזעלכע מיאוסע פארמען נאך דער אנטשטייאונג פון מדינת-ישראל.
קלינגט עס פאר אונז איצט ממש ווי א נס, אז מען מאכט א געמיינזאמען
רוף אויפצולעבן יידיש און די יידישע קולטור!

זיכער איז נישט צו לייקענען, אז עס עקזיסטירט א פראבלעם יידיש. אבער
א שפראכן-פראבלעם ביי געוויסע פעלקער אין דער וועלט, אפילו ביי פראג-
רעסיווע פעלקער, איז דאך נישט קיין ניעס. אין דער הינזיכט איז אונזער
פאלק מסתמא איינס פון די סאמע ערשטע, ביי וועמען א שפראכן-פראבלעם איז
אנטשטאנען.

אונזער לאנגע געשיכטע אין ארץ-ישראל און איבערהויפט אין גלות האט גורם געווען, אז מיר זאלן נישט בלויז לערנען די לשונות פון די פעלקער, אין וועמעס מיט מיר האבן זיך באזעצט, נאר אויך מיט דער צייט ארויסצוארבעטן אייגענע דיאלעקטן, וואס האבן זיך שפעטער פארוואנדלט אין אויטאנאמע שפראכן, ווי לאדינא און יידיש. גרויסע יידישע געלערטע, ווי דער רמב"ם, סעדיה גאון און אנדערע, האבן געפילט דעם דוחק צו נוצן פרעמדע לשונות, שאפנדיק וואגיקע ווערק לדורות.

פריער נאך איז שוין אויסגעקומען זיך צו באנוצן מיט אראמעאיש, דעם לשון פון תרגום און תלמוד, היות מיר זענען דאס עם-הספר, פארוואס זאלן מיר זיך נישט באנוצן סאי מיט יידיש סאי מיט עברית? האט דאך דאס אייראפע-אישע, בעיקר דאס מזרח-אייראפעאישע יידנטום געשאפן און געזאמלט א קול-טור-אוצר אויף יידיש אין משך פון טויזנט יאר?

* * *

בעת דער ערשטער סעסיע פון סימפאזיום האט ד"ר אהרן שטיינבערג (לאנדאן) ברייט ארוםגעהעדט די וויכטיקייט פון יידיש אין דער גארער וועלט. עס געפינען זיך, האט ער באטאגט, אן ערך א מיליאן יידן, וואס לעבן זיך אויס מיט אט דעם לשון. דערפאר קאן מען נישט זאגן, אז עס איז טויט. להיפך, עס איז א שטארקער כוח אין דער וועלט. באזונדערס וועלן די גרויסע ווערק, אריגינעל געשריבן אויף יידיש, אריינגיין אין דעם קולטור-אוצר פון מדינת-ישראל.

מר פוגאטש (פאריז) האט גערעדט איבערן יידישן לעבן אין פראנקרייך, בכלל, און אין פאריז, בפרט.

ד"ר ש. לעווענבערג (לאנדאן) האט אויף א זאפטיקן יידיש ארוםגערעדט די לאגע פון יידיש און דער יידישער ליטעראטור אין סאוועט-ראסלאנד. דאס וואונדערלעכסטע איז וואס א האלבער מיליאן יידן האבן געהאט דעם מוט און שטאלץ אפן צו דערקלערן יידיש אלס זייער מוטערשפראך! אט דאס מוזן מיר באגריסן.

זער וויכטיק זענען געווען די אויספירונגען פון מארק טורקאו (ארגענ-טינע) איבער דער מערכה פון יידיש אין לאטיין-אמעריקע. דאס רוב יידן דארט לעבט זיך אויס אויף יידיש-לשון.

דעם אנדערן טאג האבן יוסף לעפטוויטש (לאנדאן) און ד"ר י. וואלף (מערב-בערלין) אנגעוויזן אויף דער וויכטיקייט פון דער חורבן-ליטעראטור, וועלכע מען האט נאך נישט גענוג ארויסגעברענגט פאר דער עפנטלעכקייט. הרב מ. טשאסקאלא (פאריז) האט זיך הויפטזאכלעך אפגעשטעלט אויף די ישי-בות, וואו מען נוצט יידיש אלס א מיטל צום לערנען תורה. ד"ר י. ב. בערנפעלד (פאריז) האט אויף א שיינעם אופן באלויכטן סטוטשקאווס יידיש ווערטערבוך. צום באדויערן האט געפעלט אן אויספירלעכער באריכט וועגן יידישן לעבן אין ענגלאנד. וועגן לאנדאן, און ווהייטשעפל בפרט. בעת די דיסקוסיעס האבן א סך א פראטעסטירט פארוואס עס האט געפעלט אט אזא באריכט.

דער דיכטער אלחנן וואגלער, (פאריז) האט געגעבן אן אפהאנדלונג איבער די שאפונגען פון לייזויק.

ש. גאלדשמיד (לאנדאן) האט אין זיין פארטראג אנגעוויזן סאטיריש אויף פארקריפלטע, ארטאגראפיע, וואס מען געפינט אזוי אפט און אזוי פיל אין יידישע צייטונגען, זשורנאלן און ביכער.

ד"ר שלמה בירנבוים (לאנדאן) האט געהאלטן א לעקציע אויף דער טעמע "ווי אלט אין יידיש?"

י. נאטאני (לאנדאן) האט אנגעוויזן אויפן כוח פון יידיש אין דער איצטיקער צייט. "מיר פארמאגן א וועלטלעכע, מאדערנע ליטעראטור, געשאפן פון גרויסע יידישע שרייבער, וואס קענען זיך פארמעסטן מיט שרייבער ביי די אומות-העולם."

עס האבן נאך גערעדט דער פאעט אויכנראנד, פון דער שווייץ, דער פאעט וואלדמאן פון פאריז, שרייבער פון בריסל א.א.ל.

פוגאטש און קארנהענדלער, די פאריזער געסט, האבן פארגעשלאגן פאריז אלס א צענטער פון יידישער קולטור-ארבעט, מיט אנשליסנדיקע סעקציעס אין לאנדאן און אין אנדערע לענדער.

א גאר באזונדערן איינדרוק האט געמאכט די לעצטע סעסיע, בעת וועלכער יוסף פרענקל האט געמאכט א רעזומע פון דעם געדאנקען-גאנג פון די צוויי טעג און געמאלדן, אז דער מיניסטער, ישעיה אנוג, פון דער ישראל-אמבאסאדע דא אין לאנדאן, איז געקומען ווי א פארשטייער צו באגריסן דעם סימפאזיום. דאס וואס דער ישראל-מיניסטער, ישעיה אנוג, האט דווקא גערעדט אויף יידיש האט אויף אלעמען געמאכט דעם בעסטן איינדרוק. דערקלערנדיק, אז מדינת-ישראל האט איצט אנגענומען א גאנץ אנדערע שטעלונג צו יידיש-לשון סאי אין לאנד גופא סאי אין חוץ-לארץ.

כדאי דא צו מאכן נאך אייניקע באמערקונג אין שייכות פון יידיש מיט אויף מיין באזוך אין ישראל האב איך געשעפט נחת פון דעם ממש אויסער-געווענלעכן אויפבויו פון דער יידישער מדינה, אבער עס טוט איינעם וויי, קו-מענדיק אין בארירונג מיטן יונגערן דור, איינצוזעען ווי גרעסטנטיילס ווערט די יוגנט דארט דערצויגן מיט ביטול צו יידיש און צו די יידן אין די תפוצות. קאן מען דאך ליינען אין די יידישע צייטונגען אין מדינת-ישראל שורות ווי די דאזיקע:

"מיד וואונדערט — שרייבט „די לעצטע נייעס" ר. גלאזמאן: און איך דרוק אויס מיין שארפטן פראטעסט קעגן קירצן די יידישע ראדיא-אוידיציע און קעגן פארגלייכן יידיש צו א פרעמדער שפראך."

א יידישער קולטור-טוער פון פאריז, א פערזענלעכער פריינט, שמולא-וויטש, שרייבט מיר אין א בריוו וועגן דעם סימפאזיום:

"צי דאס וועט געבן גוטע רעזולטאטן, צווייפל איך בלויז דערפאר, ווייל מיר אליין זענען די שולדיקע. א יידיש לאנד מיט א יידיש פאלק באקעמפט די יידישע שפראך, וואס זאלן קינדער, געבוירענע אין ענגלאנד, פראנקרייך

און אנדערע לענדער זאגן? ווען זיי קומען באזוכן ישראל און רעדן די שפראך פון זייערע עלטערן פון מזרח-איראפע, אז די יידן אין יידישן לאנד ווילן נישט צום גרויסן טייל ענטפערן אויף יידיש?"

א יידישע צייטונג גיט איבער פון מדינת-ישראל. דער גרויסער קינסטלער, מ. שאגאל, וועלכער איז איצט טעטיק אין ירושלים ביים אויפבויען פון דער ניקער כנסת-געביידע, פארשאפט די סאברעס „גרויסע צרות“. ווען זיי קומען צו אים זיך אויסטענהן רעדן זיי אדער עברית אדער פראנצויזיש, ער אבער ענטפערט תמיד נאר אויף יידיש. . . .

דאס דארף זיין א מוסר-השכל פאר מנהיגים און ספעציעל פאר פרעדיקער פאר יידיש, אז זיי אליין זאלן אין זייערע היימען אריינברענגען א יידיש-ריינדיקע אטמאספערע; אז אין זייער יידישער שטוב זאל יידיש-לשון נישט זיין, חלילה, טריפה-פסול! . . .

עס איז דא א גרויס פעלד, ווי מיר זעען, צו ארבעטן פאר יידיש סאי אין מדינת-ישראל סאי מחוץ-לארץ. מיט אזא צאל יידיש-ריינדיקע יידן, מיט אזא כוח, וואלט מען שוין געקאנט אויסבויען א מלוכה. . . .

לאמיר כאטש אויפבויען א גרויסע פאפירענע בריק איבער דער גארער וועלט. אויף אזא בריק וועלן מיר נישט בלייבן קיין פרעמדע, נאר אומעטום וואו מיר וועלן זיך צוזאמענטרעפן וועלן מיר זיך פילן ווי צווישן אייגענע.

י. ריכטיגער

בן סירא'ס פאעמע וועגן ארבעט

(פאר פריינט אהרן ראלין צו זיין ווערן א בן שמונים)

דער פילאזאף הארעוועט ניט אויפן לאנד, דער לערנער ארבעט ניט מיט דער האנט — ווי אזוי קאן פארשן, דער בהמות טרייבער? אדער א פויער ווערן א פאעמע שרייבער? אז מיט שווערע פראצע זיינע יארן פארגיין, און זיין לשון נאר די אקסן פארשטיין, אז צו אקערן די ערד זענען אל זיינע זארגן, און פאשן די בהמות אווענט און מארגן. די האלץ און שטיין מייסטערס-האמער און זעג, רוען ניט אין די געכט אדער די טעג. שלאסער פארענדערן כסדר די שלעסער, זיי זאלן זיין שווער זיכערער און בעסער. אין זיין ווערק פארטראכט זיך דער שמידט, פון ווען בלאזוואלק דאס אייזן צעגליעט, ביז ער האלט עס פעסט מיט דער צוואנג, און עס הערט זיך פון האמערן דער קלאנג, ביז ער האט א כלי אויסגעקלאפט און פאלירט, מיט זיין האמער פארשווערט און פארצירט. דער טעפער דרייט מיט די פיס דאס ראד, ער קוקט די מאס פון דער כלי זאל אויס די ווענט, דערנאך מוז ער די כלי מיט גלאזירן איבערציען, און לאזן איר זיין גראד, אמאל פארעמט ער אויס די כלי מיט די הענט, גלייכט און גלעטיקט אין אויווען אויסגליען, צו העאליטעט זענען זיי אלע איבערגעגעבן, מיט זייער ארבעט פארזארגן זיי דעם לעבן, זיי זענען איינגעשפאנט אויפצוהאלטן די וועלט, מיט פרוכטן פון ווארשטאט און פעלד.

מאריא קאנאפניצקא

דאס ליד פון דיין היים

האסט דו ליב דיין היים, דייןע עלטערנס הויז, וואס אין זומערדיגע נעכט, צווישן זילבערנעם געפל ווען אין חלום הערסט דו דאס זשומיען פון די ביימער און פילסט דעם ריח פון דער רויז

און די שטילקייט היילט דייןע טרערן?

האסט דו ליב די היים, דעם אלטן דאך, וואס דערמאנט לעגענדעס זער אסך וועגן אלטע טוירן און ווייטע ווייטע שטעגן וואס באגריסן דיך צווישן באבלימלטע בייטן און וועגען?

האסט דו ליב די היים, מיטן פרישן ריח, פון פריילונג, פון גרינע תבואות און געקאשיעטן היי נאסע אלכעס און בלומען פון מיי וואס פארשיכרן דיין מוח?

האסט דו ליב די היים, מיטן שווארצן סאפירענעם וואלד מיטן זשומיען פונם טרויעריגן געוואלד ווי פון גייסטערס געשריי און שטארקן ווינד מיט מוט א, ווי דאס צעגיסט זיך אין דיין בלוט.

האסט דו ליב דיין היים, די עלטערנס הויז; ווען צווישן דונערן און פארצפיוועלטע טעג ווען די נשמה באפאלט א אומעטיקער צער מיט זכרונות וואס שווימען פארביי.

א, אויב דו ליבסט, אויב דו ווילסט לעבן אונטער דעם דאך, ברויט עסן, מיט דיין הארץ היט דייןע עלטערנס נשמה ניגון, ווו די זאלסט ניט זיין, זאלסט דו דיין טאטע מאמע ניט פארגעסן דיין הארץ האסט דו איבערגעלאזט צווישן ווענט און אלטע וויגן.

יידיש משה דאמב

דאס בוך „פאמאכעט דער כעלעמער פאעט“ פון שמואל ווהייט, קאנט איר באקן מען פאר א ביליקן פרייז פון 2 שילינג זיך צו ווענדן אויף דער אדרעס פון מחבר: 4 Ditton Close, Finchley, N.W.2. S. WITH

א תיקון-טעות: אין דעצעמבער-נומער לא.ל. אין ליד פון עלא זילבערבערג „עס איז קינמאל נישט צו שפעט“, מוז די לעצטע פיר שורות, אין דער לעצטער סטראפע זיין פאר די ערשטע פיר שורות.

מיר בעטן אונזערע אבאנענטן, זיי זאלן צושיקן זייער אבאנא מענט אפצאל. דערמיט וועלן זיי פיל פארלייכטערן אונזער ארבעט.

סטאניסלאוו בראנשטיין'ס יידן

א יידישער פאעט וועמענס רוף קלינגט ווי אנעכא אין א חרב געווארענעם בית המדרש . . . א יידישער אקטיאר וועמענס שטימע היילט אפ ווי אין אן אלטן שלאס וועלכער ליגט שוין אין רוינען . . . און איצט א יידישער מאלער וועמענס סורעאליסטישע מאזאיקס זיינען ווי שפיגלען פון דער פארגאנגענהייט אויף וועלכע עס האבן זיך איינגעקריצט די פנימער פון אונזערע טאטעס, זיידעס און עלטער זיידעס . . .

סטאניסלאוו בראנשטיין שטאמט פון ווארשע און האט אין זיין ערשטע אויסשטעלונג אין ענגלאנד, וועלכע איז ארגאניזירט געווארן דורך דעם קולטור קאמיטעט פון דער אילפארד רעפארם שול, געוווירן אז עכט יידישע קונסט אפעלירט צו יעדן איינעם, אפילו צו די וועלכע האבן אין דער היינטיקער מאדערנער וועלט פארגעסן פון וואנען זיי שטאמען . . .

מיט מייסטערהאפטע טעכניק האט ער געברענגט צום לעבן די יידישע פארגאנגענהייט. אין זיינע בילדער זעט איר דאס שניידערל, דעם וואסער טרעגער, דעם בדחן, שדכן און אלע טיפן פון דעם יידישן שטעטל. אין דער צייט וואס בארימטע יידישע מאלער אין לאנדאן יאגן זיך נאך א נייעם "סטיל" . . . זוכן נייע "גימיקס" . . . דריקן אויס זייערע געפילן אין "אבסט-ראקט", האט בראנשטיין זיך איינגארטיקן סטיל פאר וועלכן עס איז דא א זער אריגינעלער נאמען: "אמת" . . . דער אמת וועלכער קומט פון דער טיפע-ניש פון זיין הארצן און האט א יידישן פולס וועלכער וויל נישט אויפהערן צו קלאפן . . .

און דער אמת האט טאקי געזיגט! אזא דערפאלגרייכע אויסשטעלונג, סיי אין מאראלישן און סיי אין מאטעריעלן זין האב איך שוין לאנג נישט געזען. נאך דער אפיציעלע דערפנונג, וועלכע איז אדורכגעפירט געווארן פון דעם בילדונגס פארוואלטער פון "רעדברידזש" מיסטער מילס, האט דער עולם, וועלכער איז באשטאנען פון אנערך 150 קונסט מעצענאטן, קריטיקער, ליטעראטור, יידישע אקטיארן און יידן פון פארשיידענע געגנטן אין לאנדאן באוואונדערט און טאקי געקויפט די בילדער.

סטאניסלאוו בראנשטיין'ס ערשטע אויסשטעלונג האט אים געגעבן מוט פאר זיין ווייטערדיקע ארבעט און דעם כבוד וועלכן ער האט פארדינט.

אין בן-אורי 21 דין-סטר. וו.1. זונטיק, דעם 27/סטן מערץ 8 א זייגער

די מאדערנע סאוועטישע יידישע שרייבער און פאעטן

א. זאנטאג וועט האלטן א פארטראג

לייענען און דעקלאמיר: מנשה ווייסגראז, נעט רובין, אייזיק גאלדבערג און בעלא וויינער.

פארויף א. נ. שטענצל

יידיש ליטערארישע שבת נאכמיטאגס

שבת, דעם 5'טן מערץ — פורים פראגראם. עס באטייליקן זיך יידל גאלדבערג, יעקב ריכטיגער, י. ח. בענקוויטש, נעט רובין און מאיר באגדאנסקי.

שבת, דעם 12'טן — א שלום עליכם שבת צום שלום-עליכם-יאר.

שבת, דעם 19'טן ליינענען פון די ביכער פון יוסף הלל לעווי, ס. פאלמע און קעטי בראון צו זיינע יארצייטן.

שבת 26'סטן — לכבוד 70סטער געבוירן יאר פון אונזער מיטארבעטער און רעציטאטאר אייזיק גאלדבערג.

לשון און לעבן

חודש-זשורנאל פאר ליטעראטור, טעאטער, קונסט און קולטור

נומער 4 (העפט 412) זיבן און צוואנציקסטער יאר אפריל 1966 לאנדאן

א י נ ה א ל ט :

- טרה בת-טובים בענטשט די קדושים-ליכט, א גאנצע נאציע זיך פארמאסטן, דאס פארעלטערונג געזעץ, אויף דער עקידה, חי וקים (18'טע יאר מדינת-ישראל), חג החירות-געזאנג 1941
- 1 יזכור (ליד) ישעיה זאנדבערג
- 5 גארוד מיין שטעטעלע (ליד) עלא זילבערג
- 5 ובמותם לא נפרדו (דערציילונג) משא גרינבוים
- 6 תפלה פון א העגן-טראפן, דאס ווייסע הויז (לידער) מנחם שטערן
- 9 פאנטאזיע (ליד) שמואל ווהייט
- 10 מיין פארטרעט (ליד) יוסף לעפטוויטש
- 11 "בראם" (פראזע) געוויין אין דער נאכט, איז עס דער פריילינג וואס שטייט פארן פענסטער, פריילינג א.א. (לידער) א. נ. שטענצל
- 11 דער סקולפטאר מיכאל מילבערגער (עסיי) יחזקאל קארנהענדלער
- 26 מיקל אנדזשעלא סיקטינישע סופיט (פאעמע) ש. באיארסקי
- 29 דער גאלדענער רינג (א מעשה) ש. טענענבוים
- 30 דער גרונט-געדאנק פון א. גאלאמבס בוך, י. ריכטיגער
- 31 לאנדאנער קולטור-ידיעות; יידיש ליטערארישע שבת נאכמיטאגס

ווארשעווער געטא-הזכרה

פריינט פון יידיש לשון, דער בונד אין לאנדאן, די יידישע ביבלאטעק ביי דער יידישער קהילה ארדענען איין די ווארשעווער געטא הזכרה אין אדלער-הויז, אדלער סטר. זונטיק, דעם 24/סטן אפריל 2.30. עס באטייליקן זיך: די הזכרה: לעאן בלומענזאן, רעדעס — י. ריכטיגער, ח. נ. בענקוויטש, רעזיטירן נעט רובין, זינגען געטא לידער — מאיר באגדאנסקי, פארויף א. נ. שטענצל.

רעדאקטירט פון א. נ. שטענצל

פרייז 2 שילינג

אבאנאמענט-פרייז:— 26 שילינג פאר א יאר

אין אויסלאנד:— 8 דאלאר א יאר

אדרעס פון רעדאקציע און אדמיניסטראציע:—

'LOSHN UN LEBN,' 17 DELAMARE BUILDINGS,

COLLINGWOOD STREET, LONDON, E.1. ENGLAND

Published and Edited by A. N. STENCL, 17 Delamare Bldgs., Collingwood Street, London, E.1, and printed in England by The Narod Press, 129-131 Cavell Street, London, E.1